

جامع عبدالعلیم مکرانی

کاتر جمان

کاتر جمان  
ماہنامہ  
پیشانی

شوال المکرم ۱۴۳۹ھ / جولائی ۲۰۱۸ء




کرٹل مسجد، ملائیشیا

بانی


مَفِي عِظَانِكُمْ خَيْرٌ لِّمَنْ فِي الْأَمْثَلِ فَيُحْمَلُ شَفِيعٌ جَنَابًا لِّسَيِّدِ



هَذَا ابْلَاحٌ لِلنَّاسِ



شماره ۱۰



جلد ۵۳

شوال المکرم ۱۴۳۹ھ / جولائی ۲۰۱۸ء

نگران

حضرت مولانا مفتی محمد رفیع عثمانی صاحب مدظلہ العالی

مدیرانی

حضرت مولانا مفتی محمد تقی عثمانی صاحب مدظلہ العالی

مدیرِ سول

مولانا عزیز الرحمن صاحب

مجلس ادارات

مولانا محمود اشرف عثمانی — مولانا راحت علی ہاشمی

زیر انتظام — فرمان صدیقی



# ترتیب

## ذکر و فکر

حضرت مولانا مشرف علی صاحب تھانوی، قدس سرہ..... ۳

حضرت مولانا مفتی محمد تقی عثمانی صاحب مدظلہم

## آسان ترجمہ قرآن

آسان ترجمہ قرآن، سورۃ المائدہ..... ۹

حضرت مولانا مفتی محمد تقی عثمانی صاحب دامت برکاتہم

## مقالات و مضامین

یادیں (نویں قسط)..... ۱۳

حضرت مولانا مفتی محمد تقی عثمانی صاحب دامت برکاتہم

نائب رئیس — جامعہ دارالعلوم کراچی

حضرت ڈاکٹر عبدالحی عارفی رحمۃ اللہ علیہ کا اساتذہ و طلبہ سے

خطاب..... ۲۳

حضرت ڈاکٹر عبدالحی عارفی رحمۃ اللہ علیہ

امتحانات وفاق میں دارالعلوم کراچی کے شاندار نتائج... ۴۳

ترتیب و تحریر: رشید اشرف نور سیفی

حضرت مولانا مفتی اصغر علی ربانی صاحب، رحمۃ اللہ علیہ... ۴۵

مولوی عبید الرحمن ربانی

## آپ کا سوال

ڈاکٹر محمد حسان اشرف عثمانی..... ۵۳

جامعہ دارالعلوم کراچی کے شب و روز

مولانا محمد راحت علی ہاشمی..... ۵۷

## نقد و تبصرہ

ابومعاذ..... ۶۷

فی شمارہ ..... ۳۵/- روپے

سالانہ زر تعاون ..... ۴۰۰/- روپے

بذریعہ جثری ..... ۵۵۰/- روپے

## سالانہ زر تعاون

## بیرون ممالک

امریکہ، آسٹریلیا، افریقہ اور

یورپی ممالک..... ۳۵ ڈالر

سعودی عرب، انڈیا اور متحدہ عرب

امارات..... ۲۷ ڈالر

ایران، بنگلہ دیش..... ۲۵ ڈالر

## خط و کتابت کا پتہ

ماہنامہ ”البلاغ“ جامعہ دارالعلوم کراچی

کورنگی انڈسٹریل ایریا کراچی ۷۵۱۸۰

فون نمبر:- 021-35123222


021-35123434

## بینک اکاؤنٹ نمبر

9928-0100569829

میزان بینک لمیٹڈ

کورنگی دارالعلوم پراجکٹ کراچی



Email Address:

monthlyalbalagh@gmail.com

www.darululoomkarachi.edu.pk



پبلشر:- محمد تقی عثمانی

پرنٹر:- القادر پرنٹنگ پریس کراچی



حضرت مولانا مفتی محمد تقی عثمانی صاحب مدظلہم



## حضرت مولانا مشرف علی صاحب تھانوی، قدس سرہ

حمد و ستائش اس ذات کے لئے ہے جس نے اس کا رخانہ عالم کو وجود بخشا  
اور

درود و سلام اس کے آخری پیغمبر پر جنہوں نے دنیا میں حق کا بول بالا کیا

اللہ والوں کے قافلے رفتہ رفتہ اپنے وطن اصلی کو سدھار رہے ہیں۔ ابھی حضرت مولانا محمد سالم قاسمی، رحمۃ اللہ علیہ، کی وفات کا صدمہ تازہ تھا کہ ۱۵ شعبان کو حضرت مولانا مشرف علی صاحب تھانوی، قدس سرہ، اچانک ہم سے بڑے قابل رشک طریقے سے رخصت ہو گئے۔ انا للہ وانا الیہ راجعون۔

میں سعودی عرب کے حساب سے ۱۰ شعبان سے ۱۴ شعبان تک مدینہ منورہ میں تھا۔ اور ۱۴ شعبان کا دن گزار کر ۱۵ شعبان کی رات کو میری واپسی کی پرواز تھی۔ مجھے معلوم نہیں تھا کہ حضرت مولانا مشرف علی تھانوی صاحب بھی مدینہ منورہ میں ہیں۔ اچانک ۱۴ شعبان کی سہ پہر میں میرے پاس میرے داماد مولانا عبداللہ نجیب صاحب کا فون پر پیغام مجھے ملا کہ مولانا مشرف علی تھانوی صاحبؒ کی مدینہ منورہ میں وفات ہو گئی ہے۔ معلوم ہوا کہ ان کی اہلیہ محترمہ اور ایک صاحبزادی اور ایک نواسیہ صاحبہ ان کے ساتھ تھیں۔ میں نے اپنے داماد سے ان کا سعودی نمبر لیا۔ اور انہیں فون کیا، تو انہوں نے بتایا کہ وہ عمرہ سے فارغ ہو کر دو دن قبل مدینہ منورہ پہنچے تھے۔ اور آج نماز ظہر کے وقت انہوں نے غسل کیا۔ اور پھر یک بیک رخصت ہو گئے۔ دل کو ایک دھکا سا لگا۔ چونکہ آنے والی رات سعودیہ کے حساب سے ۱۵ شعبان کی رات تھی، اس لئے میں نے پہلے سے اپنے ایک ساتھی مولانا منہاج صاحب کے ساتھ یہ طے کیا ہوا تھا کہ عشاء کی نماز کے



بعد جنت البقیع جائیں گے، اور وہاں کے یکینوں کو سلام عرض کر کے اور دعا کر کے واپس آجائیں گے، پھر میں ہوائی اڈے کے لئے روانہ ہو جاؤں گا۔

جب مولانا، رحمۃ اللہ علیہ، کی وفات کی خبر ملی، تو دل میں ساتھ ہی یہ آرزو پیدا ہوئی کہ ان کی نماز جنازہ عشاء کے وقت ہو جائے تو ان کی تجہیز و تکفین میں شرکت کی سعادت بھی مل جائے۔ لیکن سعودی عرب میں زائرین کا انتقال ہو تو ان کی تجہیز و تکفین اور تدفین سے پہلے بہت سی قانونی کارروائیاں کرنی پڑتی ہیں، اور وقت اتنا کم تھا کہ ان تمام کارروائیوں سے گزرنا مشکل معلوم ہوتا تھا، اور وہاں کے لوگوں نے بتایا کہ ان تمام کارروائیوں کی تکمیل عشاء تک ہونا بہت مشکل ہے۔ لیکن دل یہ گواہی دے رہا تھا کہ جب اللہ تعالیٰ نے مولانا کو مدینہ منورہ میں وفات کی سعادت عطا فرمائی ہے تو ان شاء اللہ انہیں لیلۃ البراءۃ میں بقیع کا حصہ بننے کی سعادت بھی ملے گی۔ مولانا کے نواسے سے جو نو عمر نوجوان ہیں، برابر رابطہ قائم رہا، اور مغرب کے بعد معلوم ہوا کہ ابھی وہ ہسپتال میں ہیں، اور کاغذی کارروائیاں مکمل ہو گئی ہیں، اور ابھی وہ ان کو لے کر بقیع پہنچیں گے جہاں انہیں غسل دیا جائے گا، اور کفن پہنایا جائے گا۔

دوسری طرف میرے بھانجے مولانا امین اشرف سلمہ، نے یہ انتظام کر رکھا تھا کہ جب نعش بقیع پہنچ جائے تو میں ان کو غسل دینے میں شریک ہو سکوں۔ بقیع کے ساتھ مردوں کو غسل دینے اور کفن پہنانے کا بڑا قابل تعریف انتظام ہے۔ ایک پوری عمارت اس کام کے لئے مخصوص ہے۔ اس میں میت کے اہل و عیال کے سوا کسی کا داخلہ ممکن نہیں، لیکن عزیزم مولانا امین اشرف صاحب نے کسی طرح انتظام کر کے مجھے غسل کی جگہ پہنچا دیا، اور مجھے بھی غسل میں کچھ حصہ لینے کی سعادت حاصل ہوئی۔ وہاں غسل اور کفن دینے والوں نے اتنی تیزی سے سارا کام نمٹایا کہ ہم جب جنازہ لے کر اسی ادارے کی گاڑی میں روانہ ہوئے، اور ائمہ کے داخلے کی جگہ سے جنازہ رکھ کر اندر پہنچے تو عشاء کی نماز کی اذان ہو رہی تھی۔ مسجد نبوی میں ریاض البحر سے متصل ایک جگہ جنازوں کے رشتہ داروں کے لئے مخصوص رکھی جاتی ہے۔ چنانچہ ہم سب نے اس جگہ نماز ادا کی، اور نماز کے بعد شیخ صلاح بدیر مدظلہم نے جنازے کی نماز پڑھائی، اور اس کے بعد ہم سب جنازہ لے کر جنت البقیع پہنچے۔ جنت البقیع میں قبریں پہلے سے تیار رکھی جاتی ہیں، اور غسل دینے کے بعد جنازے پر ایک نمبر ڈال دیا جاتا ہے، اسی نمبر کی قبر میں ہر جنازے کو دفن کیا جاتا ہے۔ چنانچہ حضرت مولانا، رحمۃ اللہ علیہ، کے جنازے کے لئے قبر پہلے ہی سے تیار تھی۔ وہاں انہیں لحد میں اتارا گیا، اور تدفین کا عمل مکمل ہوا۔ قبر پر مٹی ڈالنے اور



دعائے مغفرت کے فوراً بعد چونکہ میری واپسی کی پرواز کا وقت قریب تھا، اس لئے میں واپس روانہ ہو گیا اور سوچتا رہا کہ اللہ تبارک و تعالیٰ نے اپنے اس بندے کو کس طرح نوازا کہ پہلے عمرہ کروا کر پاک صاف فرمادیا، پھر مدینہ منورہ میں حضور نبی کریم صلی اللہ علیہ وسلم کو سلام عرض کرنے کی بھی توفیق عطا فرمائی، اور مدینہ منورہ میں وفات اور لیلة البراءۃ میں جنت البقیع میں تدفین اس غیر معمولی جلدی کے ساتھ فرمائی کہ اس پر ہر شخص حیران بھی تھا، اور رشک بھی کر رہا تھا۔

حضرت مولاناؒ کے گھر والوں نے بتایا کہ وہ بکثرت مدینہ منورہ میں وفات پانے کی خواہش کا اظہار فرمایا کرتے تھے۔ بلکہ ان کے مجموعہ کلام "ذوقیات" میں ان کے یہ شعر بھی موجود ہیں۔

یارب! ترے حبیب کے ہم بھی ہیں امتی  
دو گز زمیں ہمیں بھی عطا کر حرم کے پاس  
عارف عطا ہو پھر سے مدینے کی حاضری  
گھل جائے جا کے اپنا مقدر حرم کے پاس

اللہ تبارک و تعالیٰ نے ان کی یہ دعا کس طرح قبول فرمائی۔ اللہ اکبر!

حضرت مولانا مشرف علی تھانوی، رحمۃ اللہ علیہ، کو اکابر علماء و اولیاء کے ساتھ بڑی نسبتیں حاصل تھیں۔ وہ حکیم الامت حضرت مولانا اشرف علی صاحب تھانوی، قدس سرہ، کے اس لحاظ سے نواسے تھے کہ ان کی والدہ حضرت حکیم الامتؒ کی ربیبہ تھیں، اور حضرت مولانا مفتی جمیل احمد صاحب تھانویؒ کی اہلیہ۔ ان کی ولادت ربیع الاول ۱۳۵۸ھ (۱۹۳۹ء) میں تھانہ بھون میں اس وقت ہوئی جب حضرت حکیم الامت، قدس سرہ، حیات تھے، اور اس طرح ان کی عمر کے پہلے چار سال حضرت حکیم الامتؒ کی خصوصی شفقتوں کے سائے میں گذرے، میری اس وقت سب سے بڑی ہمشیرہ بیان کرتی ہیں کہ ایک مرتبہ وہ ہمارے والد ماجد (حضرت مولانا مفتی محمد شفیع صاحب قدس سرہ) کے ساتھ تھانہ بھون میں تھیں، تو حضرت پیرانی صاحبہ نے ان کی تربیت اور شاید امتحان کے لئے ایک بچے کا کرتہ سینے کے لئے دیا، اور انہوں نے سیا۔ بعد میں معلوم ہوا کہ حضرت مفتی جمیل صاحب، رحمۃ اللہ علیہ، کے صاحبزادے یعنی مولانا مشرف علی تھانوی صاحبؒ کی ولادت ہوئی تھی،



اور یہ کرتے ان کے لئے سلوا یا گیا تھا۔ نیز ایک مرتبہ حضرتؒ نے ان کے سر پر دستار باندھی، اور یہ فرمایا کہ جب یہ بچہ عالم بنے گا، اور اس کے سر پر دستار فضیلت باندھی جائے گی تو اس وقت میں نہیں ہوں گا، اس لئے ابھی دستار باندھ رہا ہوں، ایک بچے کے درختاں مستقبل کے لئے اس سے بڑھ کر اور کیا بشارت ہو سکتی تھی؟

اللہ تبارک و تعالیٰ نے انہیں حضرتؒ کی دعاؤں کی برکت سے حافظ، قاری، عالم اور پھر شیخ الحدیث کے منصب پر فائز فرمایا۔ جامعہ اشرفیہ لاہور اور مدرسہ اشرفیہ سکھر میں تعلیم حاصل کی۔ جامعہ اشرفیہ لاہور میں حضرت مولانا محمد ادریس صاحب، رحمۃ اللہ علیہ، سے صحیح بخاری پڑھی۔ حضرت مولانا رسول خان صاحب، رحمۃ اللہ علیہ، سے جامع ترمذی، اور اپنے والد ماجد حضرت مولانا مفتی جمیل احمد صاحب، رحمۃ اللہ علیہ، سے ابوداؤد شریف، اور حضرت مولانا عبید اللہ صاحب، رحمۃ اللہ علیہ، سے طحاوی شریف، اور ۱۹۶۱ء میں درس نظامی کی تکمیل کی، اور پھر مدرسہ اشرفیہ سکھر اور جامعہ اشرفیہ لاہور میں تدریسی خدمات انجام دیتے رہے۔

شیخ الاسلام حضرت مولانا شبیر احمد صاحب عثمانی، رحمۃ اللہ علیہ، کے ایماء پر ۱۹۴۸ء میں لاہور میں ایک ادارہ دارالعلوم الاسلامیہ کے نام سے قائم ہوا تھا جس میں خاص طور پر حفظ اور تجوید و قراءت کی تعلیم ہوتی تھی اور شیخ القراء حضرت مولانا قاری عبدالمالک صاحب، رحمۃ اللہ علیہ، اسی ادارے میں تجوید و قراءت کے استاذ تھے۔ ۱۹۸۳ء میں حضرت مولانا مشرف علی صاحبؒ نے اپنے اکابر کے مشورے پر اس ادارے کا انتظام سنبھالا، اور شب و روز کی محنت کے بعد اسے ایک عظیم تدریسی و تحقیقی مرکز بنادیا۔

اس ادارے سے درس نظامی کی اعلیٰ تدریس کے ساتھ جس میں حضرت مولانا مشرف علی صاحب، رحمۃ اللہ علیہ، شیخ الحدیث کی خدمات انجام دے رہے تھے۔ ایک عظیم تحقیقی کام "احکام القرآن" کی تکمیل تھی۔ احکام القرآن کی تالیف حضرت حکیم الامت مولانا مشرف علی صاحب تھانوی، قدس سرہ، نے اپنے خلفاء کے ذریعے شروع کرائی تھی، لیکن اس کے بعض حصے تھنہ تکمیل تھے، اور بعض حصے نظر ثانی اور تہذیب کے محتاج۔ حضرت مولانا مشرف علی صاحب، رحمۃ اللہ علیہ، نے حضرت مولانا عبدالشکور صاحب ترمذی، رحمۃ اللہ علیہ، سے تھنہ تکمیل حصوں کی تکمیل کرائی اور اپنے برادر عزیز مولانا خلیل احمد تھانوی صاحب مدظلہم سے پرانے اور خستہ حال مسودات کی تہذیب کروائی اور اپنے ادارے سے انہیں شائع کروایا جس سے ایک عظیم علمی کام منظر عام پر آیا۔ اور حضرت حکیم الامہ، قدس سرہ، کی تمنا کی تکمیل ہوئی۔



حضرت مولانا مشرف علی صاحب تھانوی، رحمۃ اللہ علیہ، نے پہلے اصلاحی تعلق حضرت مولانا شاہ عبدالغنی صاحب پھول پوری، رحمۃ اللہ علیہ، سے قائم کیا تھا، پھر ان کی وفات کے بعد سیدی وسندی حضرت ڈاکٹر عبدالحی صاحب عارفی قدس سرہ سے تعلق قائم کیا، اور حضرت نے انہیں اپنی خلافت بھی عطا فرمائی، اور میں نے خود حضرت قدس سرہ سے مولانا مشرف صاحب کے بارے میں یہ الفاظ سنے کہ وہ "جوہر قابل" ہیں۔

الحمد للہ! ابتداء ہی سے بندہ اور برادر معظم حضرت مولانا مفتی محمد رفیع عثمانی صاحب مدظلہم سے حضرت مولانا مشرف صاحب کا اخوت و محبت کا تعلق قائم رہا۔ ایک مرتبہ کسی نے مجھے اطلاع دی کہ مولانا کسی وجہ سے تم سے ناراض ہیں، میں نے پہلی ملاقات میں ان سے اس اطلاع کا ذکر کیا، اور ساتھ ہی یہ عرض کیا کہ مجھ سے اگر کوئی غلطی ہوئی ہے تو میں اس پر معافی چاہتا ہوں۔ مولانا نے انتہائی محبت کے ساتھ اس اطلاع کی تردید کی، اور فرمایا کہ الحمد للہ آپ سے محبت کا جو تعلق ہے، اس میں کبھی کوئی کمی نہیں ہوئی۔

مجھے پچھلے دنوں مٹانے کی شدید بیماری لاحق ہوئی، تو مولانا نے میرے لئے تعویذات ارسال فرمائے، اور دعاؤں میں شامل رکھا۔ ماشاء اللہ ان کے علمی و تحقیقی کاموں کے ساتھ ان کی تربیتی اور اصلاحی خدمات بھی ان کی اصلاحی مجالس کے ذریعے جاری تھیں جن سے بفضلہ تعالیٰ سینکڑوں انسانوں کو فائدہ پہنچا اور ان کی زندگی میں خوشگوار تبدیلی آئی، چنانچہ پنجاب کے علاقے سے جب کوئی مجھ سے کسی مصلح شیخ کے بارے میں پوچھتا تو میں ان کا حوالہ دیا کرتا تھا۔

انہیں حضرت مفتی محمد حسن صاحب، حضرت مولانا محمد ادریس کاندھلوی، رحمۃ اللہ علیہ، حضرت مفتی جمیل احمد صاحب، رحمۃ اللہ علیہ، کی طویل صحبتیں نصیب ہوئی تھیں، اور ان کے واقعات و ملفوظات وہ بڑے والہانہ انداز میں سنایا کرتے تھے، جن سے سامعین کو بہت نفع ہوتا تھا۔

اللہ تبارک و تعالیٰ نے ان کو مدینہ منورہ کے راستے سے اپنے پاس اس طرح بلایا کہ وہ ہلکے مہلکے دنیا سے رخصت ہو گئے۔ اللہ تعالیٰ انہیں اپنے جوار رحمت میں مقامات قرب سے نوازیں، اور ان کے پسماندگان کو صبر جمیل اور اجر جزیل عطا فرمائیں۔ آمین۔







## تاریخ امتحان داخلہ درجہ وار

برائے تعلیمی سال ۱۴۳۹ھ

## جامعہ دارالعلوم کراچی

نام درجہ / مرحلہ	تاریخ	دن	محل امتحان
تخصّص فی الاقامہ	۱۷ شوال (۲ جولائی)	پیر	شعبہ تخصّص فی الاقامہ
تخصّص فی القراءات	۱۳ شوال (۲۸ جون)	جمعرات	شعبہ تخصّص فی القراءات
تخصّص فی الدعوة والارشاد	۱۶ شوال (یکم جولائی)	اتوار	شعبہ تخصّص فی الدعوة والارشاد
تجوید للعلماء	۱۳ شوال (۲۸ جون)	جمعرات	شعبہ تخصّص فی القراءات
دورہ حدیث	۱۲ شوال (۲۷ جون)	بدھ	مرکزی ہال جامع مسجد
سابعہ	۱۱ شوال (۲۶ جون)	منگل	جنوبی بالائی برآمدہ مسجد
سادسہ	۱۱ شوال (۲۶ جون)	منگل	زمینی برآمدہ مسجد (شمالی جنوبی)
خامسہ	۱۱ شوال (۲۶ جون)	منگل	// //
رابعہ	۱۳ شوال (۲۸ جون)	جمعرات	شمالی بالائی برآمدہ مسجد
ثالثہ	۱۱ شوال (۲۶ جون)	منگل	// //
ثانیہ	۱۱ شوال (۲۶ جون)	منگل	// //
اولی	۱۱ شوال (۲۶ جون)	منگل	وسطی بالائی برآمدہ مسجد
متوسطہ سال سوم تا پنجم	۱۱ شوال (۲۶ جون)	منگل	وسطی بالائی برآمدہ مسجد
اعدادیہ سال اول و دوم	۱۱ شوال (۲۶ جون)	منگل	زمینی برآمدہ مسجد
دراسات دینیہ	۱۶ شوال (یکم جولائی)	اتوار	بالائی برآمدہ مسجد

(۱)..... مذکورہ بالا تمام درجوں میں داخلہ کارروائی کا آغاز ان شاء اللہ تعالیٰ بروز ہفتہ ۸ شوال ۱۴۳۹ھ مطابق ۲۳ جون ۲۰۱۸ء سے ہوگا، داخلہ کمیٹی کے پاس اپنا فارم داخلہ جمع کرانے والے امیدوار ہی اس امتحان داخلہ میں شرکت کے اہل ہوں گے اور ہر درجہ میں جدید داخلہ حسب گنجائش کیا جائے گا۔

(۲)..... ہر امتحان مقررہ تاریخ کو صبح ساڑھے آٹھ (8:30) بجے شروع ہوگا۔ امتحان کا دورانیہ چار گھنٹے کا ہوگا۔

(۳)..... شرکاء امتحان اپنے شناختی کارڈ ساتھ لائیں اور وقت کی پابندی کے ساتھ شریک امتحان ہوں۔

(۴)..... قدیم طلبہ داخلہ کارروائی کی تکمیل کے لئے ۱۰ شوال ۱۴۳۹ھ تک حاضر ہو جائیں۔

(۵)..... قرآن میں سے صرف جتنا نمبر کے لئے داخلگی گنجائش ہے اس کی کاسٹنگ برضا توہر ۹ شوال ۱۴۳۹ھ مطابق ۲۳ جون ۲۰۱۸ء کی جائے گی۔

وضاحت: ان شاء اللہ تعالیٰ جامعہ دارالعلوم کراچی کے شعبہ درس نظامی میں آغاز تعلیم ۱۹ شوال ۱۴۳۹ھ مطابق ۲۳ جولائی ۲۰۱۸ء کو متوقع ہے۔



حضرت مولانا مفتی محمد تقی عثمانی صاحب دامت برکاتہم

## توضیح القرآن

### آسان ترجمہ قرآن

{..... آیاتہا ۲۱.....} سورة المائدة ..... رکوعاتها ۲۱..... ﴿

يَوْمَ يَجْمَعُ اللَّهُ الرُّسُلَ فَيَقُولُ مَاذَا أُجِبْتُمْ قَالُوا لَا عِلْمَ لَنَا إِنَّكَ أَنْتَ عَلَّامُ الْغُيُوبِ ۝ إِذْ قَالَ اللَّهُ لِيَعْقَبَى ابْنِ مَرْيَمَ اذْكُرْ نِعْمَتِي عَلَيْكَ وَعَلَىٰ وَالِدَتِكَ إِذْ

وہ دن یاد کرو جب اللہ تمام رسولوں کو جمع کرے گا، اور کہے گا کہ "تمہیں کیا جواب دیا گیا تھا؟" وہ کہیں گے کہ "ہمیں کچھ علم نہیں، پوشیدہ باتوں کا تمام تر علم تو آپ ہی کے پاس ہے" (۱۰۹) (یہ

(۱) قرآن کریم کا یہ خاص طریقہ ہے کہ جب وہ اپنے احکام بیان فرماتا ہے تو اس کے ساتھ آخرت کا کوئی ذکر یا پچھلی امتوں کی فرماں برداری یا نافرمانی کا بھی ذکر فرماتا ہے، تاکہ ان احکام پر عمل کرنے کے لئے آخرت کی فکر پیدا ہو، چنانچہ وصیت کے مذکورہ بالا احکام کے بعد اب آخرت کے کچھ مناظر بیان فرمائے گئے ہیں، اور چونکہ کچھ پہلے عیسائیوں کے غلط عقائد کا تذکرہ تھا، اس لئے خود حضرت عیسیٰ علیہ السلام سے آخرت میں جو مکالمہ ہوگا اس کا خاص طور پر ذکر فرمایا گیا ہے۔ اور شروع کی اس آیت میں تمام پیغمبروں سے اس سوال کا ذکر ہے کہ ان کی امتوں نے ان کی دعوت کا کیا جواب دیا تھا؟ اس کے جواب میں انہوں نے اپنی لاعلمی کا جو اظہار کیا ہے اس کا مطلب یہ ہے کہ ہم دنیا میں تو لوگوں کے ظاہری بیانات پر ہی فیصلہ کرنے کے مجاز تھے، لہذا جس کسی نے ایمان کا دعویٰ کیا ہم نے اسے معتبر سمجھ لیا، لیکن یہ معلوم کرنے کا ہمارے پاس کوئی راستہ نہیں تھا کہ اس کے دل میں کیا ہے؟ آج جبکہ فیصلہ دلوں کے حال کے مطابق ہونے والا ہے، ہم یقین کے ساتھ کسی کے بارے میں کچھ نہیں کہہ سکتے، کیونکہ دلوں کا پوشیدہ حال تو صرف آپ ہی جانتے ہیں۔ البتہ جب لوگوں کے ظاہری رد و عمل ہی کے بارے میں انبیائے کرام سے گواہی لی جائے گی تو وہ ان کے ظاہری اعمال کی گواہی دیں گے، جس کا ذکر سورہ نساء (۴:۳۱) اور سورہ نحل (۸۹:۱۶) وغیرہ میں آیا ہے۔



أَيُّدُكَ بِرُوحِ الْقُدُسِ ۖ يَخْلُمُ السَّاسَ فِي السَّهَدِ وَ كَهْلًا ۚ وَ إِذْ عَلَّمْنَا الْكِتَابَ وَ  
 الْحِكْمَةَ وَ التَّوْرَةَ وَ الْإِنْجِيلَ ۚ وَ إِذْ أَخَذْنَا مِنَ الطِّينِ كَهَيْئَةِ الطَّيْرِ بِأُذُنِي فَسَخَّخْنَا فِيهَا  
 فَنُفُوسًا عَلِيمًا بِأُذُنِي وَ تَبَيَّرَ إِلَى الْأَكْثَمَةِ وَ الْأَبْرَصَ بِأُذُنِي ۚ وَ إِذْ تُخْرِجُ السُّورَى بِأُذُنِي ۚ وَ  
 إِذْ كَفَفْتُ بَنِي إِسْرَآءِيلَ عَنْكَ إِذْ جِئْتَهُم بِالْبَيِّنَاتِ فَقَالَ الَّذِينَ كَفَرُوا مِنْهُمْ إِنْ  
 هَذَا إِلَّا سِحْرٌ مُبِينٌ ۝ وَ إِذْ أَوْحَيْتُ إِلَى الْحَوَارِيِّينَ أَنْ آمِنُوا بِي وَ بِرُسُولِي ۚ قَالُوا  
 آمَنَّا وَ أَشْهَدُ بِآيَاتِنَا مُسْلِمُونَ ۝ إِذْ قَالَ الْحَوَارِيُّونَ لِيَعِيسَى ابْنِ مَرْيَمَ هَلْ يَسْتَطِيعُ  
 رَبُّكَ أَنْ يُنْزِلَ عَلَيْنَا مَائِدَةً مِنَ السَّمَاءِ ۚ قَالَ اتَّقُوا اللَّهَ إِنْ كُنْتُمْ مُؤْمِنِينَ ۝

واقعہ اس دن ہوگا جب اللہ کہے گا: "اے عیسیٰ ابن مریم! میرا انعام یاد کرو جو میں نے تم پر اور تمہاری والدہ پر کیا تھا، جب میں نے روح القدس کے ذریعے تمہاری مدد کی تھی۔ (۱) تم لوگوں سے گہوارے میں بھی بات کرتے تھے، اور بڑی عمر میں بھی۔ اور جب میں نے تمہیں کتاب و حکمت اور تورات و انجیل کی تعلیم دی تھی، اور جب تم میرے حکم سے گارالے کر اس سے پرندے کی جیسی شکل بناتے تھے، پھر اس میں پھونک مارتے تھے تو وہ میرے حکم سے (بچ بچ کا) پرندہ بن جاتا تھا، اور تم مادر زاد اندھے اور کوڑھی کو میرے حکم سے اچھا کر دیتے تھے، اور جب تم میرے حکم سے مردوں کو (زندہ) نکال کھڑا کرتے تھے، اور جب میں نے بنی اسرائیل کو اُس وقت تم سے دُور رکھا جب تم ان کے پاس کھلی نشانیاں لے کر آئے تھے، اور ان میں سے جو کافر تھے انہوں نے کہا تھا کہ یہ کھلے جادو کے سوا کچھ نہیں۔" (۱۱۰) جب میں نے حواریوں کے دل میں یہ بات ڈالی کہ: "تم مجھ پر اور میرے رسولوں پر ایمان لاؤ،" تو انہوں نے کہا: "ہم ایمان لے آئے، اور آپ گواہ رہئے کہ ہم فرماں بردار ہیں۔" (۱۱۱) (اور ان کے اس واقعے کا بھی ذکر سنو) جب حواریوں نے کہا تھا کہ: "اے عیسیٰ ابن مریم! کیا آپ کا پروردگار ایسا کر سکتا ہے کہ ہم پر آسمان سے (کھانے کا) ایک خوان اتارے؟" عیسیٰ نے کہا: "اللہ سے ڈرو، اگر تم مؤمن (۲) ہو۔" (۱۱۲)

(۱) تشریح کے لئے دیکھئے سورۃ بقرہ (۲: ۸۷)۔

(۲) یعنی ایک مؤمن کے لئے یہ مناسب نہیں ہے کہ وہ اللہ تعالیٰ سے معجزات کی فرمائش کرے، کیونکہ ایسی فرمائشیں تو عام طور پر کافر لوگ کرتے رہے ہیں۔ البتہ جب انہوں نے یہ وضاحت کی کہ خدا نخواستہ اس فرمائش کا منشا ایمان کا فقدان نہیں، بلکہ اللہ تعالیٰ کی نعمتوں کو دیکھ کر مکمل اطمینان کا حصول اور ادائے شکر ہے تو حضرت عیسیٰ علیہ السلام نے دُعا فرمادی۔



قَالُوا نُرِيدُ أَنْ نَأْكُلَ مِنْهَا وَتَطْمَئِنُّ قُلُوبُنَا وَنَعْلَمَ أَنَّ قَدْ صَدَّقْتَنَا وَتَكُونُ عَلَيْهَا  
 مِنَ الشَّاهِدِينَ ۝ قَالَ عِيسَى ابْنُ مَرْيَمَ اللَّهُمَّ رَبَّنَا أَنْزِلْ عَلَيْنَا مَائِدَةً مِنَ السَّمَاءِ  
 تَكُونُ لَنَا عِيدًا لِأَوَّلِنَا وَآخِرِنَا وَآيَةً مِنْكَ ۖ وَارْزُقْنَا وَأَنْتَ خَيْرُ الرَّازِقِينَ ۝  
 قَالَ اللَّهُ إِنِّي مُنَزِّلُهَا عَلَيْكُمْ ۖ فَمَنْ يَكْفُرْ بَعْدُ مِنْكُمْ فَإِنِّي أُعَذِّبُهُ عَذَابًا لَا أُعَذِّبُهُ  
 أَحَدًا مِنَ الْعَالَمِينَ ۝

انہوں نے کہا: "ہم چاہتے ہیں کہ اس خوان سے کھانا کھائیں، اور اس کے ذریعے ہمارے  
 دل پوری طرح مطمئن ہو جائیں، اور ہمیں (پہلے سے زیادہ یقین کے ساتھ) یہ معلوم ہو جائے کہ  
 آپ نے ہم سے جو کچھ کہا ہے وہ سچ ہے، اور ہم اس پر گواہی دینے والوں میں شامل  
 ہو جائیں۔" (۱۱۳) (چنانچہ) عیسیٰ ابن مریم نے درخواست کی کہ: "یا اللہ! ہم پر آسمان سے ایک  
 خوان اتار دیجئے جو ہمارے لئے اور ہمارے اگلوں اور پچھلوں کے لئے ایک خوشی کا موقع بن  
 جائے، اور آپ کی طرف سے ایک نشانی ہو۔ اور ہمیں یہ نعمت عطا فرما ہی دیجئے، اور آپ سب سے  
 بہتر عطا فرمانے والے ہیں۔" (۱۱۴) اللہ نے کہا کہ: "میں بیشک تم پر وہ خوان اتار دوں گا، لیکن  
 اس کے بعد تم میں سے جو شخص بھی کفر کرے گا اس کو میں ایسی سزا دوں گا جو دنیا جہان کے کسی بھی  
 شخص کو نہیں دوں گا۔" (۱) (۱۱۵)

(۱) قرآن کریم نے یہ بیان نہیں فرمایا کہ پھر وہ خوان آسمان سے اُتر آیا نہیں۔ جامع ترمذی کی ایک روایت میں  
 حضرت عمار بن یاسرؓ کا یہ قول مروی ہے کہ خوان اُتر اُتھا، پھر جن لوگوں نے نافرمانی کی وہ دنیا ہی میں عذاب  
 کے شکار ہوئے۔ (جامع ترمذی، کتاب التفسیر حدیث نمبر ۳۰۶۱) واللہ اعلم۔





# Nizamuddin Ansari

kabab house & pakwan center

آرڈر پر تیار کیے جانے والے کھانے	ہوٹل پر دستیاب ہے۔
زعفران بریانی + بھنئی بریانی + سندھی بریانی + چکن تکہ بریانی بجٹی پلاؤ + افغانی پلاؤ + بخاری چاول + چکن منن مندی زعفرانی بادامی تورمہ + تکہ کڑائی + Live کڑائی + وغیرہ افغانی کڑائی + مغلیہ کڑائی + بجٹی کڑائی + کشمیری کڑائی چکن منن اسنو + گرین کڑائی + شملہ کڑائی + چکن ہاشی سالم بکرا + سالم منن ران + شیر + خرگوش + سالم چکن بھاری چکن + گولہ کباب + دھاکہ کباب + فرائی کباب + گرین تکہ ملائی تکہ + لبنانی بوٹی + لبنانی تکہ + چدن کباب + ریشم کباب دودھ دلااری + ربڑی کھیر + آئس کریم + چیری کریم اور بہت کچھ	بھاری کباب - 200/- روپے پلیٹ گولہ کباب - 150/- روپے پلیٹ بھاری چکن - 180/- روپے تکہ ملائی بوٹی - 200/- روپے پلیٹ ریشم کباب - 150/- روپے پلیٹ پرائم - 30/- روپے عدد چپاتی - 10/- روپے عدد

شادی بیاہ و دیگر ہر قسم کی تقریبات کے لئے ہر قسم کے کھانے تیار کیے جاتے ہیں۔

ہر قسم کی کمپنیوں کے لچ اور ہر قسم انڈسٹریل کچن کے کھانوں کا انتظام ہے  
ملٹی نیشنل اور نیشنل کمپنی کے لیبر کے کھانوں کے لیے رابطہ کریں



/nizamuddinansari

Imtiaz Hussain Ansari

0333-9233940 / 0315-2026456

Bus Stop # 02, Opp, Baloch Masjid, Liaquatabad, Karachi.



حضرت مولانا مفتی محمد تقی عثمانی صاحب دامت برکاتہم  
نائب رئیس ————— جامعہ دارالعلوم کراچی

## یادیں

(نویں قسط)

### ابتدائی تعلیم

ہمارے گھر کی قریبی مسجد باب الاسلام تھی، حضرت والد صاحب، رحمۃ اللہ علیہ، اُسی میں نماز پڑھا کرتے تھے۔ اُس میں امداد العلوم کے نام سے ایک چھوٹا سا مدرسہ قائم تھا، لیکن وہ ایک مکتب کی شکل میں تھا۔ حضرت والد صاحب، رحمۃ اللہ علیہ، نے وہاں کچھ عربی اور فارسی کی تعلیم کے لئے کچھ اساتذہ کو جمع کیا جن میں حضرت مولانا فضل محمد صاحب سواتی، رحمۃ اللہ علیہ، سب سے بڑے استاذ تھے۔ (یہ وہی بزرگ ہیں جو پہلے دارالعلوم، پھر بنوری ٹاؤن میں اور اُس کے بعد سوات میں ایک اپنے قائم کئے ہوئے مدرسے میں فرائض مدرسے انجام دیتے رہے، اور ان کا قدرے مفصل تذکرہ میں نے نقوش رفتگاں میں کیا ہے) ان کے علاوہ حضرت مولانا نور احمد صاحب اور حضرت مولانا امیر الزماں کشمیری صاحب، رحمۃ اللہ علیہما، خاص طور پر قابل ذکر ہیں۔ اس کے علاوہ حضرت والد صاحب، رحمۃ اللہ علیہ، نے مسجد کے مرکزی دروازے کی چھت پر ایک کمرہ بنوا کر اُس میں دارالافتاء قائم فرما دیا تھا، کیونکہ پاکستان منتقل ہونے کے بعد حضرت والد صاحب کے پاس استفتاء تو مسلسل آتے تھے، لیکن نہ انہیں نقل کرنے کا کوئی انتظام تھا، نہ محفوظ رکھنے کا۔ حضرت والد صاحب خود ہی ڈاک وصول کرنے اور روانہ کرنے کے کام انجام دیتے تھے۔ اب اس دارالافتاء میں فتویٰ نویسی، فتاویٰ کو نقل کرنے اور مستفتیوں سے رابطہ رکھنے کا ایک باقاعدہ نظم قائم ہو گیا، اور اُس میں ایک بزرگ جن کا اسم گرامی اب مجھے یاد کرنے سے بھی یاد نہیں آ رہا ہے، نقل فتاویٰ کیلئے مقرر فرمائے گئے۔

اُس وقت حضرت والد صاحب، رحمۃ اللہ علیہ، پاکستان کی دستور ساز اسمبلی کے ساتھ ملحق ادارے "بورڈ تعلیمات اسلامیہ" کے رکن بھی تھے۔ میں "حمد باری" جیکب لائن میں پڑھ چکا تھا۔ حضرت والد صاحب نے مجھے فارسی کی کتاب "گلزار دبستان" شروع کروائی، اور مجھے اُس کتاب کا تھوڑا سا سبق دیکر اپنے ساتھ



اسبلی لے جاتے، اور میں وہاں بیٹھ کر سبق یاد کرتا رہتا، پھر حضرت والد صاحبؒ وہ سبق سنتے تھے۔ میرے ساتھ حضرت والد صاحبؒ کا معاملہ بڑی ہی شفقت کا رہا، لیکن صرف ایک دن انہوں نے مجھے ایک طمانچہ مارا۔ گلزار دبستاں میں ایک جگہ بندر کا فارسی لفظ "بوزینہ" آیا ہے۔ میں اُسے بار بار "بوزنہ" پڑھتا تھا۔ حضرت والد صاحبؒ نے کئی بار سمجھایا کہ یہ لفظ "بوزنہ" نہیں بلکہ "بوزینہ" ہے۔ مگر نہ جانے کیوں میری زبان پر "بوزنہ" ہی چڑھا ہوا تھا، اور بار بار کی تنبیہ کے باوجود جب وہ لفظ آتا تو میں "بوزنہ" ہی پڑھتا تھا۔ اس پر ایک دن انہوں نے مجھے ایک طمانچہ مارا، اور دماغ درست ہو گیا۔ پھر کبھی اس لفظ کے تلفظ میں یہ غلطی نہیں کی۔ اُس کے بعد انہوں نے مجھے ایک مرتبہ اور مارا تھا، اور وہ نماز فجر کے لئے بیدار نہ ہونے پر۔ اللہ تبارک و تعالیٰ ان کے درجات میں پیہم ترقی عطا فرمائیں۔ ان دو واقعات کے علاوہ انہوں نے مجھے کبھی نہیں مارا۔

جب مسجد باب الاسلام میں باقاعدہ تعلیم شروع ہو گئی، تو انہوں نے مجھے حضرت مولانا فضل محمد صاحب سواتی، رحمۃ اللہ علیہ، کے سپرد فرمادیا۔ حضرت مولانا فضل محمد صاحبؒ بڑے فاضل بزرگ تھے، اور ان کی شخصیت بڑی بارعب تھی۔ میں تو اپنی بے قاعدہ تعلیم کے دوران "گلزار دبستاں" ہی میں اٹکا ہوا تھا، لیکن کچھ طلبہ اوپر کی جماعت کے بھی آگئے تھے، جن میں مولانا اشرف علی صاحب لاہوری مدظلہم اور مولانا محمد اسماعیل بلخی خاص طور پر قابل ذکر ہیں۔ حضرت مولانا فضل محمد صاحبؒ، رحمۃ اللہ علیہ، نے ان کو گلستاں، بوستاں، احسن القواعد وغیرہ کا درس دینا شروع کر دیا، اور مجھے بھی کبھی کبھی سبق دیدیتے تھے، اور ساتھ ہی انہوں نے خوشحلی سکھانے کے لئے مجھے اُن بزرگ کے حوالے کر دیا جو دارالافتاء میں نقل فتاویٰ کی خدمت انجام دیتے تھے۔ شام کے وقت حضرت مولانا فضل محمد صاحبؒ، قدس سرہ، یہ دیکھا کرتے تھے کہ واقعہ میں نے کچھ پڑھا بھی ہے یا نہیں۔ ان کی بارعب شخصیت سے مجھے اُس وقت ویسے ہی ڈر لگتا تھا، شام کے وقت اُن کے محلے کی فکر سارے دن رہا کرتی تھی۔

اسی وقت کا ایک لطیفہ یاد آیا کہ میں تو ابتدائی فارسی پڑھا کرتا تھا، اور وہ بھی بے قاعدہ، لیکن دارالافتاء کے وہ بزرگ جو مجھے خوشحلی سکھاتے تھے، کسی کسی طالب علم کو عربی بھی پڑھا دیا کرتے تھے۔ میں عربی عبارتوں میں یہ دیکھا کرتا تھا کہ اُن میں "اِنْ" کا لفظ بہت کثرت سے آتا ہے، ایک دن میں نے اپنے اُن خوشحلی کے



استاذ سے پوچھا کہ "اِنَّ" کے کیا معنی ہیں؟ انہوں نے فرمایا: "تحقیق"۔ میرے پلے کچھ نہ پڑا، تو اُس وقت میرے دل پر یہ تاثر قائم ہوا کہ عربی اتنی مشکل زبان ہے کہ اُس کا ترجمہ بھی کر دو تب بھی سمجھ میں نہیں آتی۔

میرے بڑے بھائی حضرت مولانا مفتی محمد رفیع عثمانی صاحب، مدظلہم، اسی مدرسے میں جناب قاری فخر الدین صاحب، رحمۃ اللہ علیہ، کے پاس حفظ قرآن کریم کی تکمیل کر رہے تھے۔ جب ان کے حفظ کی تکمیل ہو گئی، تو ان کو بھی فارسی پڑھنی تھی۔ کچھ دن بعد حضرت مولانا امیر الزماں کشمیری صاحب، رحمۃ اللہ علیہ، بھی تشریف لے آئے اور انہیں بھی اس مدرسے میں استاذ مقرر کر دیا گیا، اور ہم دونوں نے کچھ اور ساتھیوں کے ساتھ باقاعدہ رہبر فارسی، تیسیر المبتدی وغیرہ ان سے پڑھنی شروع کر دی۔ کوئی باقاعدہ درس گاہ تو تھی نہیں، اور مسجد میں تنخواہ لے کر پڑھانا شرعی اعتبار سے مناسب نہیں تھا، اس لئے حضرت مولانا، رحمۃ اللہ علیہ، ہمیں مسجد کے وضو خانے میں پڑھایا کرتے تھے۔ یہ پہلا موقع تھا کہ میں نے باقاعدہ طالب علم کی حیثیت سے پڑھائی شروع کی تھی، اور اللہ تعالیٰ حضرت مولانا امیر الزماں کشمیری صاحب، رحمۃ اللہ علیہ، کو جنت میں اعلیٰ درجات عطا فرمائیں، انہوں نے انتہائی محبت اور شفقت سے ہمیں پڑھایا۔ وہ ایک مجاہد آدمی تھے اور ۱۹۴۸ء کے جہاد کشمیر میں اور اس کے بعد حیدرآباد دکن کے پولیس ایکشن کے دوران انہوں نے بذات خود جہاد میں حصہ لیا تھا جس کے واقعات وہ بڑے ذوق و شوق سے سنایا کرتے تھے۔ جہاد کا جذبہ ان کی رگ و پے میں سرایت کئے ہوئے تھا، اور ان کی صحبت میں ہمارے دل میں بھی جہاد کا ذوق و شوق پیدا ہوا، اور یہ دعا میری روزمرہ کی دعاؤں میں شامل ہو گئی کہ: "یا اللہ! ایک مجاہد کی زندگی اور ایک شہید کی موت عطا فرما۔"

### دارالعلوم کراچی کا قیام

حضرت والد صاحب، رحمۃ اللہ علیہ، کے دل و دماغ پر کراچی آنے کے بعد یہ فکر شب و روز مسلط تھی کہ دینی تعلیم کے بڑے بڑے مراکز ہندوستان میں رہ گئے ہیں، اور جو علاقے پاکستان کے حصے میں آئے ہیں، اُن میں دینی مدارس کی تعداد بھی کم ہے، اور ان کا معیار تعلیم بھی کمزور۔ خاص طور پر کراچی میں کوئی بڑا مدرسہ نہیں تھا۔ کراچی کے ایک اندرونی محلے کھڈہ میں مظہر العلوم کے نام سے ایک واحد مدرسہ تھا جس میں دورہ حدیث تک تعلیم ہوتی تھی، لیکن وہ شہر کی ضروریات کیلئے ناکافی تھا، اس لئے حضرت والد صاحب اس فکر میں تھے کہ یہاں کوئی معیاری مدرسہ قائم ہو۔ اللہ تعالیٰ کا کرنا ایسا ہوا کہ محلہ نایک واڑہ میں سکھوں کا ایک اسکول تھا



جو سکھوں کے رخصت ہو جانے کے بعد سے ویران پڑا ہوا تھا۔ وہ تعلیمی مقاصد کے لئے حضرت والد صاحب، رحمۃ اللہ علیہ، کو حکومت کی طرف سے مل گیا۔ حضرت والد صاحب نے حضرت مولانا نور احمد صاحب، رحمۃ اللہ علیہ، کے ساتھ مل کر اس عمارت کی صفائی کی، اور اللہ تعالیٰ کے نام پر وہاں درس و تدریس کا سلسلہ شروع کر کے دارالعلوم کی بنیاد ڈالی۔ اور ۱۱ شوال ۱۳۷۱ھ مطابق ۳ جولائی ۱۹۵۲ء کو دارالعلوم نے ایک منظم ادارے کی شکل میں کام کرنا شروع کیا۔ دارالعلوم کے پہلے سال تعلیم صرف مشکوٰۃ شریف کی حد تک تھی، دورہ حدیث اُس سال نہیں تھا، اور مشکوٰۃ کا درس خود حضرت والد صاحب، رحمۃ اللہ علیہ، دیا کرتے تھے۔

رمضان المبارک ۱۳۷۱ھ میں برادر محترم حضرت مولانا مفتی محمد رفیع عثمانی صاحب، مدظلہم، نے حفظ کی تکمیل کر کے اللہ تعالیٰ کے فضل و کرم سے رمضان ۱۳۷۱ھ (مطابق جون ۱۹۵۲ء) میں پہلی محراب مسجد باب الاسلام ہی میں حضرت والد صاحب، رحمۃ اللہ علیہ، کے قائم کردہ دارالافتاء میں سنائی، اور عید کے بعد دارالعلوم کا قیام عمل میں آیا۔

دارالعلوم کراچی کو اللہ تعالیٰ نے یہ اعزاز عطا فرمایا کہ وہ پاکستان بننے کے بعد پورے سندھ میں پہلا معیاری دینی مدرسہ تھا، بلکہ پورے پاکستان میں بھی چند گنے چنے ادارے ہی اُس وقت موجود تھے۔ اس لئے وہ بہت سے اُن علماء کرام کی علمی خدمات کا نقطہ آغاز بنا جو ملک کے عظیم دینی رہنما ثابت ہوئے۔ مثلاً حضرت مولانا مفتی ولی حسن صاحب، رحمۃ اللہ علیہ (جن کو علماء کرام نے حضرت والد صاحب اور حضرت مولانا مفتی محمود صاحب، رحمۃ اللہ علیہما، کے بعد مفتی اعظم پاکستان کا خطاب دیا) کسی دینی ادارے کی عدم موجودگی کی وجہ سے اُس وقت ایک برنس روڈ کے ایک ثانوی اسکول (میٹرو پولس اسکول) میں دینیات کے استاذ تھے۔ وہ دیوبند میں حضرت مولانا نور احمد صاحب، رحمۃ اللہ علیہ (ناظم اول دارالعلوم کراچی) کے ہم سبق رہ چکے تھے۔ حضرت مولانا نور احمد صاحب، رحمۃ اللہ علیہ، اُن کو اسکول سے اٹھا کر دارالعلوم لے کر آئے، اور یہاں سے انہوں نے اپنی تدریسی زندگی کا آغاز کیا۔ اسی طرح حضرت مولانا سبحان محمود صاحب، رحمۃ اللہ علیہ (جو بعد میں دارالعلوم کے شیخ الحدیث اور ناظم بنے) اُس وقت علوم شرقیہ کی ایک درسگاہ "دانش کدہ" میں اردو ادب پڑھایا کرتے تھے، جو برنس روڈ پر ہمارے مکان کے قریب ہی واقع تھی۔ میرے بھانجے اور دوست مولانا حکیم مشرف حسین صاحب، رحمۃ اللہ علیہ، اُن دنوں "ادیب اردو" کے امتحان کی تیاری کر رہے تھے، وہ



"دانش کدہ" میں پڑھا کرتے تھے۔ ایک دن میں اُن کے ساتھ "دانش کدہ" گیا تو حضرت مولانا سحبان محمود صاحب، رحمۃ اللہ علیہ، اُس وقت شاعر مشرق ڈاکٹر اقبال مرحوم کا "شکوہ جواب شکوہ" پڑھا رہے تھے، اور اُن کی زبان سے اُس وقت کا سنا ہوا یہ شعر ابھی تک میرے کانوں میں گونج رہا ہے:

نالے بلبل کے سنوں، اور ہمہ تن گوش رہوں

ہمنوا! میں بھی کوئی گل ہوں کہ خاموش رہوں

دارالعلوم کے قیام کے بعد حضرت مولانا نور احمد صاحب، رحمۃ اللہ علیہ، انہیں دارالعلوم لے کر آئے، اور یہیں سے اُن کی مدرسہ کی زندگی کا آغاز ہوا۔ حضرت مولانا فضل محمد صاحب سواتی اور حضرت مولانا امیر الزماں کشمیری، رحمۃ اللہ علیہما، کی مدرسہ کی زندگی کا آغاز اگرچہ مسجد باب الاسلام ہی میں ہو چکا تھا، لیکن جیسا کہ پیچھے عرض کر چکا ہوں، وہ کوئی باقاعدہ مدرسہ نہیں تھا، اس لئے اُن کی باقاعدہ مدرسہ کی خدمات دارالعلوم ہی سے شروع ہوئیں۔ حضرت مولانا مظہر بقا صاحب، رحمۃ اللہ علیہ، جو بعد میں مفتی بنے، اور آخر میں جامعہ ام القریٰ مکہ مکرمہ کے اصول فقہ کے استاذ قرار پائے، وہ خود اپنے قول کے مطابق ایک آزاد منش بزرگ تھے، اور مدرسوں کی زندگی سے اُن کا کوئی تعلق نہیں تھا، لیکن حضرت والد صاحب، رحمۃ اللہ علیہ، سے ملاقات کے بعد اُن کی زندگی سراسر بدل گئی جس کے واقعات وہ بڑے مزے لے لیکر سنایا کرتے تھے، اور اپنی سرگزشت میں انہوں نے لکھے بھی ہیں۔ حضرت والد صاحب، رحمۃ اللہ علیہ، نے اُن میں ایک جوہر قابل دیکھا، تو انہیں دارالعلوم میں مدرسہ کی خدمات سونپ دیں، اور شروع میں ناقل فتاویٰ کے طور پر اور بعد میں افتاء کی تربیت دے کر باقاعدہ نائب مفتی کی حیثیت میں اُن کا تقرر فرمایا۔ حضرت مولانا قاری رعایت اللہ صاحب، رحمۃ اللہ علیہ، نے بھی پاکستان میں اپنی مدرسہ کی زندگی کا آغاز یہیں سے کیا۔ حضرت مولانا عبیدالحق صاحب، رحمۃ اللہ علیہ، جو بعد میں بنگال کے علماء کے سرخیل قرار پائے، ان کو بھی حضرت والد صاحب، رحمۃ اللہ علیہ، نے دارالعلوم میں دعوت دے کر ان کی مدرسہ کی خدمات حاصل فرمائیں۔ اور یہیں سے ان کے علم و فضل کا چرچا شروع ہوا۔ حضرت مولانا منتخب الحق صاحب، رحمۃ اللہ علیہ، بھی دارالعلوم میں تدریس کی خدمت انجام دیتے رہے، اور بعد میں کراچی یونیورسٹی کے شعبہ اسلامیات کے صدر بنے۔ حضرت مولانا محمد متین خلیب صاحب، رحمۃ اللہ علیہ، بھی لاہور سے منتقل ہو کر دارالعلوم تشریف لائے، اور یہاں تفسیر جلالین کا درس شروع کیا، اور بعد میں



نائب ناظم کے فرائض بھی ان کے سپرد ہوئے۔ اسی وجہ سے حضرت مولانا مفتی ولی حسن صاحب، رحمۃ اللہ علیہ، دارالعلوم کراچی کو علماء کرام کی ماں کہا کرتے تھے۔

کچھ ہی عرصے میں دارالعلوم کی طرف طلبہ کا رجوع اتنا بڑھا کہ طلبہ کی رہائش گاہوں اور درسگاہوں کا الگ الگ کرنا ممکن نہیں تھا۔ چنانچہ دن کے وقت کمروں میں اس طرح درس ہوتا تھا کہ طلبہ کے بستر دیوار کے چاروں طرف لپٹے رکھے رہتے تھے، اور رات کو وہی کمرہ بستروں سے اس طرح بھرا ہوا ہوتا کہ بیچ میں چلنے کی جگہ بھی نہیں ہوتی تھی۔

جب میں نے دارالعلوم میں پڑھنا شروع کیا، اُس وقت مجھے ابھی فارسی پڑھنی تھی، اور میری عمر اُس وقت نو سال تھی، برادر محترم حضرت مولانا مفتی محمد رفیع عثمانی صاحب مدظلہم نے چونکہ حفظ کیا تھا، اور میں حفظ سے محروم رہا، اس لئے فارسی کے درجے سے ہم دونوں تعلیم میں ساتھ ہو گئے تھے۔ اُس وقت حضرت مولانا بدیع الزمان صاحب، رحمۃ اللہ علیہ، اُن کے مشہور مدرسے سے فارغ ہو کر تشریف لائے تھے، اور ہماری تمام کتابیں اُنہی کے سپرد تھیں۔ رسالہ نادر، پندنامہ، انشاء فارغ، گلستاں، بوستاں، احسن القواعد یہ ساری کتابیں ہم نے حضرت مولانا سے پڑھیں، اور بھائی صاحب مدظلہم کی ایک ڈائری میں ۱۰ / محرم ۱۳۷۲ھ مطابق یکم اکتوبر ۱۹۵۲ء کی تاریخ میں یہ جملہ لکھا ہوا ہے کہ: "آج مدرسہ عربیہ دارالعلوم میں حضرت مولانا بدیع الزمان صاحب کے پاس گلستاں شروع ہوئی۔" اس کے ساتھ وہ ہمیں فارسی نثر نگاری کی تربیت بھی دیا کرتے تھے۔ اللہ تعالیٰ اُن کے درجات میں پیہم ترقی عطا فرمائیں کہ انہوں نے بڑی محبت اور شفقت سے ہمیں پڑھایا اور فارسی سے اتنی مناسبت پیدا فرمادی کہ اُس کی نظم و نثر سمجھنے کی استعداد الحمد للہ پیدا ہو گئی۔ اُس سال میرے سالانہ امتحان کا نتیجہ دارالعلوم کی پہلی روداد میں چھپا ہوا موجود ہے، اور چونکہ میں آٹھ سال کی عمر میں والدین کے ساتھ حج کرنے کی سعادت حاصل کر چکا تھا، اس لئے میرے کئی اساتذہ مجھے پیار سے "حاجی جی" کہہ کر پکارتے تھے۔ (بلکہ حضرت مولانا سبحان محمود صاحب، رحمۃ اللہ علیہ، میری شرارتوں کی وجہ سے مجھے اسی لقب میں "پاجی" کہہ کر پکارتے تھے، اور اس بے تکلفی پر مجھے بڑی خوشی ہوتی تھی۔) چنانچہ روداد میں بھی میرا نام "حاجی محمد تقی" چھپا ہوا ہے۔ اُن دنوں دارالعلوم دیوبند کے قدیم طریقے کے مطابق ایک کتاب کے کل نمبر پچاس ہوا کرتے تھے۔ جو طالب علم ۲۸ تک نمبر حاصل کرتا، اُسے درجہ اولیٰ میں کامیاب سمجھا جاتا تھا، ۲۷



۳۵ تک درجہ ثانیہ کے نمبر تھے، اور ۳۴ سے ۴۰ تک ادنیٰ درجے کے۔ اسکے بعد ۳۵ تک، اس حد تک کامیاب سمجھا جاتا تھا کہ عموماً اُسے اگلے درجے میں ترقی مل جاتی تھی۔ ۳۵ سے نیچے نمبر ہوں تو اُسے ناکام سمجھا جاتا تھا۔ یہ روایت بھی تھی کہ اگرچہ کل نمبر ۵۰ ہوتے تھے، لیکن جس طالب علم نے بہت امتیازی طور پر اچھا امتحان دیا ہو، اُسے پچاس کے اوپر بھی نمبر دیدیے جاتے تھے۔ چنانچہ اچھے طلبہ کو ۵۱ یا ۵۲ نمبر بھی مل جاتے تھے۔ اس ترتیب کے مطابق میرا نتیجہ یہ تھا:

گلستاں: ۵۱ پوستاں: ۳۵ احسن القواعد: ۵۰ انشائے فارغ: ۵۱ حساب: ۵۰ خوشنویسی: ۴۰ ترجمتین: ۴۸ مالا بدمنہ: ۴۹ جمال القرآن: ۵۱ قراءۃ: ۴۹

### عربی تعلیم کا آغاز

اگلے سال یعنی شوال ۱۳۷۲ھ مطابق جولائی ۱۹۵۳ء میں ہماری عربی تعلیم کا آغاز ہوا جبکہ میری عمر دس سال ہو چکی تھی، اور "عربی کا معلم" کے سوا ہماری تمام کتابیں حضرت مولانا سبحان محمود صاحب، رحمۃ اللہ علیہ، کے پاس تھیں۔ چنانچہ صرف میں ہم نے اُس سال یکے بعد دیگرے میزان و منشعب، پنج گنج اور علم الصیغہ، نحو میں "نحو میر"، "شرح مائتہ عامل" اور "ہدایۃ النحو"، ادب میں حضرت مولانا سید سلیمان ندوی صاحب، رحمۃ اللہ علیہ، کی "دروس الادب" اور اُس کے بعد "مفید الطالبین" حضرت ہی سے پڑھیں۔ البتہ "عربی کا معلم" حضرت مولانا مفتی ولی حسن صاحب، رحمۃ اللہ علیہ، سے پڑھا۔ حضرت مفتی صاحب، رحمۃ اللہ علیہ، کو عربی ادب سے خصوصی مناسبت تھی، اس لئے انہوں نے ہمیں بڑے ذوق و شوق سے عربی لکھنے کی مشق کرائی۔ اپنی کم سنی کی وجہ سے نحو و صرف کے قدرے دقیق مسائل پر گرفت تو پوری نہ ہو سکی، لیکن لکھنے کا شوق شروع سے تھا، اس لئے لکھنے کی مشقوں میں اکثر میں کامیاب رہتا تھا، اگرچہ میرا خط بہت خراب تھا، جس میں کافی عرصے بعد بہتری آئی۔ اساتذہ کرام میری عمر کے لحاظ سے میرے اس تھوڑے کو بھی زیادہ جان کر محبت اور ہمت افزائی کا معاملہ فرماتے تھے۔ تکرار کرانے میں بھی مجھے اس لئے دقت محسوس ہوتی تھی کہ میری زبان میں روانی نہیں تھی، اور میں بولتے وقت بکثرت اٹکا کرتا تھا۔ چنانچہ عموماً تکرار میرے بڑے بھائی حضرت مولانا مفتی محمد رفیع صاحب کرایا کرتے تھے جن کے انداز گفتگو میں شروع ہی سے ماشاء اللہ بڑی فصاحت تھی۔



حضرت مولانا سحبان محمود صاحب، رحمۃ اللہ علیہ، ہر ہفتے جمعرات کو ہمارا ہفتہ وار امتحان لیا کرتے تھے، اس لئے تمام ہفتے چوکس ہو کر پڑھنا پڑتا تھا۔ اور یہ انہی کے حسن تدریس کا نتیجہ تھا کہ اُس سال ہم نے اتنی کتابیں پڑھیں کہ آجکل کے لحاظ سے درجہ اولیٰ اور درجہ ثانیہ دونوں کی کتابیں ایک ہی سال میں ہو گئیں۔ چنانچہ نحو میر کے ساتھ شرح مائتہ ماثل اور ہدایۃ النحو، میزان کے ساتھ پنج گنج اور علم الصیغہ اور دروس الادب اور مفید الطالبین کے ساتھ فقہ کی نو۔ ایضاً بھی ایک ہی سال میں پڑھ لی گئیں۔

حضرت کے پاس ایک لمبی سی چھڑی محض طلبہ کو رعب میں رکھنے کیلئے رہا کرتی تھی جس کے استعمال کی نوبت کم ہی آتی تھی، لیکن کبھی کبھی آ بھی جاتی تھی، اور ایک آدھ مرتبہ مجھے بھی اسکا مورد بننے کی سعادت حاصل ہوئی۔

میری جماعت میں میرا ہم عمر کوئی نہیں تھا، سب مجھ سے بڑے تھے۔ اس لئے درس کے بعد کھیل یا تفریح میں اُن کے ساتھ میرا جوڑ نہیں بیٹھتا تھا۔ چنانچہ غیر نصابی دوستیاں اپنے سے نیچی جماعت کے لوگوں سے رہتی تھیں۔ میرے ہم سبقوں میں میرے بڑے بھائی کے علاوہ مولانا حبیب اللہ مختار صاحب شہید، رحمۃ اللہ علیہ، (سابق مہتمم جامعہ اسلامیہ بنوری ٹاؤن) کے بڑے بھائی مولانا محمد احمد صاحب مدظلہم تھے (جو آجکل مکہ مکرمہ میں مقیم ہیں)، اور مولانا حبیب اللہ مختار صاحب ہم سے ایک سال پیچھے تھے، میرے بھانجے حکیم مشرف حسین صاحب بھی انہی کے ساتھ تھے، اور قاری محمد اسماعیل میرٹھی صاحب بھی انہی کی جماعت میں تھے۔ پڑھائی سے فارغ ہو کر میں ان کے ساتھ قریبی پارک میں یا دارالعلوم کے احاطے کے باہر کچھ دیر کھیل لیا کرتا تھا۔ کبڈی اور گلی ڈنڈے سے لیکر کرکٹ تک ہر کھیل میں یہ دونوں طاق تھے، میں انکا تابع مہل بنگران کے ساتھ لگا ضرور رہتا تھا، لیکن مہارت کسی کھیل میں حاصل نہ کر سکا۔ یوں بھی عصر کے بعد گھر پہنچنے کی جلدی ہوتی تھی، اس لئے کھیل کا وقت ہی بہت کم ملتا تھا۔ البتہ مدرسے کے سامنے جو پارک تھا، اس کے کنارے ایک بڑبوجھے کی دوکان تھی جس میں وہ چنے، مرمرے، مکئی کی کھیلیں وغیرہ بھونتا رہتا تھا، اور اس کی سونڈھی سونڈھی خوشبود و پھر کو بھوک میں اور اضافہ کر دیتی تھی۔ مجھے روزانہ گھر سے جیب خرچ کے طور پر والدہ ماجدہ ایک آنہ دیا کرتی تھیں، جو اُس وقت کے لحاظ سے ایک بچے کا شوق پورا کرنے کیلئے کافی ہوتا تھا۔ اس پونجی کا آدھا حصہ میں اُس بڑبوجھے سے سونڈھی سونڈھی مکئی کی کھیلیں یا بھنے ہوئے چنے لینے میں خرچ کرتا، اور باقی پونجی گھر سے



آئے ہوئے کھانے کے بعد کچے امرود، کچے آم، یا بادام کا کھٹا پھل خریدنے میں صرف کرتا تھا۔ اور اسی دوپہر کے وقت میں کچھ کھیل کود بھی ہو جاتا تھا۔

مجھے یاد ہے کہ برنس روڈ کے گھر کے قریب ایک میسن لڑکا یوسف نامی رہتا تھا، اُس نے جب مجھے بتایا کہ اُسے جیب خرچ کے لئے گھر سے چار آنے ملتے ہیں تو میری آنکھیں پھٹی کی پھٹی رہ گئیں کہ اس کے پاس عیاشی کا اتنا بڑا سامان موجود ہے !

جی ہاں ! آج اس بات پر مجھے بھی ہنسی آتی ہے، اور یقیناً آپ بھی کم از کم مسکرائے ضرور ہوں گے کہ چار آنے کی کیا حقیقت تھی جس پر کوئی رشک کرتا، لیکن آج جس مال و دولت یا زمین جائیداد کو ہم قابل رشک سمجھتے ہیں، اور جس پر لڑائیاں لڑتے اور مقدمہ بازیاں کرتے ہیں، ایک وقت آئے گا جب یہ سب چار آنے سے زیادہ بے حقیقت معلوم ہوں گی، اور اُس وقت ہنسی آئے گی کہ ہم کس چیز سے دل لگائے بیٹھے تھے۔ اُس وقت پتہ چلے گا کہ قرآن کریم نے پہلے ہی جو بات فرمادی تھی وہ کتنی سچی تھی کہ:

وَمَا الْحَيٰوةُ الدُّنْيَا اِلَّا مَتَاعُ الْغُرُوْرِ

دنوی زندگی کچھ بھی نہیں بس ایک دھوکے کا سامان ہے

بہر حال ! اس طرح میرا یہ عربی کا پہلا سال مکمل ہوا، یہاں تک کہ امتحان سالانہ آگیا۔ چنانچہ اُس سال میرا نتیجہ یہ رہا :

نورالایضاح: ۴۹، میزان و منشعب: ۵۱، عربی کا معلم: ۴۹، نحو میر: ۵۱، دروس الادب: ۴۹، شرح مائتہ عامل: ۴۸، ہدایۃ النحو: ۴۵، مفید الطالبین: ۵۰، پنج گنج: ۴۸، علم الصیغہ: ۵۰، جمال القرآن: ۴۷، تجوید: ۵۱، حساب: ۴۸، خوش نویسی: ۴۱۔

اگلے سال (یعنی ۱۳۷۳ھ مطابق ۱۹۵۴ء میں) بھی ہماری تمام کتابیں حضرت مولانا سبحان محمود صاحب رحمۃ اللہ علیہ کے پاس تھیں۔ چنانچہ کافیہ، نفیۃ العرب، تیسیر المنطق، مرقات اور شرح تہذیب ہم نے حضرتؒ ہی سے پڑھیں، اور حضرتؒ کے دلنشین طرز تدریس سے ہم اس قدر مانوس ہو گئے تھے کہ کسی اور انداز تدریس سے مناسبت نہیں ہو پاتی تھی۔ چنانچہ پچھلے سال نورالایضاح حضرتؒ سے پڑھنے کے بعد جب اس سال قدوری پڑھنے کا نمبر آیا، تو مدرسے کی کسی ضرورت سے وہ حضرتؒ کے بجائے ایک اور نئے اُستاد کے سپرد کردی



مئی، لیکن ہماری جماعت کے طلبہ کا جن میں ہم دو بھائیوں کے علاوہ مولانا محمد احمد صاحب مدظلہم (جو حضرت مولانا حبیب اللہ مختار صاحب شہید، رحمۃ اللہ علیہ، سابق مہتمم جامعۃ العلوم الاسلامیہ بنوری ٹاؤن کے بڑے بھائی تھے) مولانا عبدالرزاق صاحب مراد آبادی مہاجر مدنی، رحمۃ اللہ علیہ، اور متعدد ذہین طلبہ شامل تھے، وہاں دل نہ لگا۔ استادوں کے خلاف درخواستیں دینے کا تو رواج نہیں تھا، لیکن انتظامیہ نے خود کچھ محسوس کر کے وہ کتاب حضرت مولانا امیر الزمان صاحب کشمیری، رحمۃ اللہ علیہ، کے سپرد فرمادی جن سے ہماری مناسبت قدیم تھی اس لئے وہاں سب مطمئن رہے۔

جاری ہے.....

### مکتبۃ الایمان کراچی کی اصلاحی، دعوتی اور معلوماتی کتب جو ہر گھر کی ضرورت ہیں

نام کتاب	مصنف / مؤلف
ایمان کے تقاضے (۳ جلد) پراثر بیانات (۲ جلد) ترتیبی بیانات (۲ جلد) رہن سہن کے اسلامی طریقے محاسن عثمانی خطبات داعی اسلام	حضرت مولانا مفتی محمد تقی عثمانی صاحب حضرت مولانا مفتی محمد رفیع عثمانی صاحب حضرت مولانا مفتی محمد تقی عثمانی صاحب حضرت مولانا مفتی محمد تقی عثمانی صاحب حضرت مولانا مفتی محمد تقی عثمانی صاحب حضرت مولانا کلیم صدیقی صاحب
سنن و آداب (۱۹۰۰ سنتیں) تاثرات مفتی اعظم مشاہدات و تاثرات تحفظ مدارس اور علماء و طلباء سے خطاب اصلاحی گزارشات مقالات امینی	حضرت مفتی ابوبکر بن مصطفیٰ پٹنی صاحب حضرت مولانا مفتی محمد شفیع صاحب حضرت مولانا ڈاکٹر عبدالرزاق اسکندر صاحب حضرت مولانا ڈاکٹر عبدالرزاق اسکندر صاحب حضرت مولانا ڈاکٹر عبدالرزاق اسکندر صاحب حضرت مولانا نور عالم خلیل امینی صاحب
جنید جمشید ایک عہد ساز شخصیت	محمد صدنان مرزا جنید جمشید صاحب کی زندگی کیسے بدلی؟ حالات زندگی، اکابر علماء اور دانشور حضرات کے تاثرات اور نعتوں کا مجموعہ

بذریعہ ڈاک کتب منگوانے کے لیے واٹس ایپ نمبر 03212466024



حضرت ڈاکٹر عبدالحی عارفی رحمۃ اللہ علیہ

## حضرت ڈاکٹر عبدالحی عارفی رحمۃ اللہ علیہ کا اساتذہ و طلبہ سے خطاب

۲۸ شوال المکرم ۱۴۰۵ھ (۱۷ جولائی ۱۹۸۵ء) بدھ کے روز جامعہ دارالعلوم کراچی کے تعلیمی سال کے آغاز اور افتتاح بخاری کے موقع پر عارف باللہ حضرت ڈاکٹر محمد عبدالحی صاحب عارفی رحمۃ اللہ علیہ نے طلبہ، اساتذہ اور منتظمین سے اہم خطاب فرمایا تھا جو بیش قیمت نصائح اور دینی مدارس کے لئے بہترین لائحہ عمل پر مشتمل ہے۔ اس لیے یہ خطاب ذیل میں پیش خدمت ہے۔۔۔۔۔ (ادارہ)

الحمد لله رب العلمين والصلوة والسلام على سيد المرسلين وعلى اله  
واصحابه اجمعين.

تمہید: الحمد لله ثم الحمد لله! ہماری زندگی کے لئے آج بڑی مبارک ساعت ہے۔ یہ بڑی عظیم سعادت ہے کہ ہم آج دارالعلوم کراچی میں صحیح بخاری شریف کا آغاز کر رہے ہیں۔ یا اللہ! درس حدیث کی یہ مبارک ساعت جو آپ نے ہمیں عطا فرمائی، جس میں ہم آپ کے نبی رحمت صلی اللہ علیہ وسلم کی احادیث کا اور صحیح بخاری شریف کا آغاز کر رہے ہیں۔ جس کو اللہ تعالیٰ نے ایک اعلیٰ مقام عطا فرمایا ہے اور اس کے بڑے فیوض و برکات قیامت تک کے لئے جاری کر دیئے ہیں۔ یا اللہ! اس کی برکات کا تمام پڑھنے والوں کو اور پڑھانے والوں کو مورد بنادیتجئے، یا اللہ! شرح صدر فرمادیتجئے، یا اللہ! ایسے علوم عطا فرمائیے جو سب کے لیے باعث برکت و منفعت ہوں اور باعث سعادت دارین بھی۔ پھر ان علوم کے مطابق توفیق عمل بھی عطا فرمادیتجئے۔ یا اللہ! ہم دل سے دعا کرتے ہیں، ہماری دعا قبول فرمائیے۔

یا اللہ! آج دارالعلوم کراچی کی تعلیم کا آغاز ہو رہا ہے۔ آپ کی ہزاروں برکتوں کے ساتھ، ہزاروں حفاظتوں کے ساتھ، ہزاروں انعامات کے ساتھ، آپ ہی اعانت و نصرت فرمائیے۔ یا اللہ! ہمارے اساتذہ کے ایمان کو بھی اور ہمارے طالب علموں کے ایمان کو بھی زیادہ سے زیادہ اپنے کلام پاک کے اور اپنے نبی کریم صلی



اللہ علیہ وسلم کے کلام مبارک کے انوار و تجلیات سے بہرہ ور ہونے کی توفیق کامل عطا فرمائیے، ہر طرح کی خیر و برکت عطا فرمائیے، ہر طرح کے شرف و فتنہ سے محفوظ فرمائیے۔ یا اللہ! خالصۃً اپنی رضا کے لئے توفیق اعمال عطا فرمائیے، ایسے اعمال کی توفیق دیجئے جو آپ کے پسندیدہ ہوں جو آپ کے نبی رحمت صلی اللہ علیہ وسلم کی سنت کے مطابق ہوں۔ یا اللہ! اس پر ہر شخص کو عمل کرنے کی توفیق عطا فرمائیے۔ یا اللہ! دینی تعلیم کی خیر و برکت ہمیشہ پھیلتی رہے، اس کی تذکیر بھی ہوتی رہے۔ یا اللہ! یہ سلسلہ ہر طرح کی توفیق کے ساتھ، اعانت کے ساتھ جاری رہے۔ یا اللہ! اساتذہ کو، طالب علموں کو، منتظمین کو سب کو سعادت عطا فرمائیے، اخلاص نیت عطا فرمائیے۔ یا اللہ! جذبہ عمل عطا فرمائیے، اپنی رضامندی کی توفیق عطا فرمائیے۔

میرے لئے یہ خوش نصیبی کی بات ہے اور آپ لوگوں کی محبت ہے کہ باوجود ضعف کے آپ لوگوں کے درمیان حاضر ہونے کی توفیق ہوئی اور یہ سعادت حاصل ہوئی۔ میں آپ لوگوں کے حق میں دعا کرتا ہوں اور اپنے حق میں آپ لوگوں کی دعائیں چاہتا ہوں، میرے دل میں اس دارالعلوم کی عظمت بھی بہت زیادہ ہے اور محبت بھی، مجھے آپ لوگوں سے ایک دلی لگاؤ ہے۔ مجھے بڑی مسرت ہے اور مجھے اس بات سے بڑی تقویت ہے کہ آپ سب حضرات میرا خیال رکھتے ہیں۔ مجھ سے حسن ظن رکھتے ہیں، میں آپ لوگوں کے لئے دعائے خیر کرتا ہوں، اور آپ کی محبت کی قدر کرتا ہوں۔

درد دل کی چند باتیں: میں آپ سے کیا بات کروں؟ میں صرف چند باتیں درد دل کے ساتھ آپ لوگوں کے سامنے پیش کرتا ہوں۔ پہلے بھی کئی بار عرض کر چکا ہوں۔ دعا کیجئے کہ اللہ تعالیٰ آج بھی مجھے توفیق دے کہ میں اخلاص نیت کے ساتھ آپ کے سامنے آپ سب کے فائدے کی باتیں عرض کر سکوں، میں بھی دعا کرتا ہوں کہ اللہ تعالیٰ آپ کے قلوب میں قابلیت اور صلاحیت دے کہ رشد و ہدایت کی باتیں سن کر ان پر عمل کریں۔ دینی درس گاہ معمولی چیز نہیں: دیکھئے ہمیں یہ ایک معمولی بات نظر آتی ہے، اور ایک رسم کی طرح محسوس ہوتی ہے کہ آج دارالعلوم کی تعلیم کا آغاز ہو رہا ہے، تمام خیر و برکات کے ساتھ، تمام نیک توقعات کے ساتھ، مگر درحقیقت یہ معمولی چیز نہیں، دینی درس گاہ معمولی چیز نہیں، یہاں اللہ کے کلام اور نبی کریم صلی اللہ علیہ وسلم کی احادیث کی تبلیغ ہوتی ہے۔ اشاعت ہوتی ہے۔ تعلیم ہوتی ہے۔ یہ ایک بڑا مرکز ہے۔ بڑا بنیادی مرکز ہے جس میں اللہ تعالیٰ کی تمام خیر و برکات کا ظہور ہوتا ہے۔ دین کی بقا اس سے ہے، دین کی حفاظت اس سے ہے۔ دین



کی تبلیغ اس سے ہے، یہ دارالعلوم معمولی چیز نہیں ہے۔ اس کی قدر کرو یہ ایمانی شعائر کا ایسا مرکز ہے کہ جس کی مثال کہیں نہیں۔ دنیا بھر میں جانے کتنی درس گاہیں ہیں۔ جانے کتنے فنون ہیں۔ جانے کتنی رائج الوقت چیزیں ہیں۔ لیکن یہ دارالعلوم کی قسمت ہے کہ یہاں پر اللہ اور اللہ کے رسول صلی اللہ علیہ وسلم کے دین کی تعلیم دی جاتی ہے۔ یا اللہ! حضرت امام محمد بن اسماعیل بخاری رحمۃ اللہ علیہ کو مقامات رفیعہ عطا فرما، درجات عالیہ عطا فرما کہ انہوں نے ہمارے سامنے نبی کریم صلی اللہ علیہ وسلم کی احادیث صحیحہ کا خزانہ جمع کر دیا۔ یا اللہ! ان کی برکات ایمانی سے ان کے فیض روحانی سے، پڑھانے والوں کو، پڑھنے والوں کو قیامت تک کبھی کو فیضیاب و سیراب فرما۔

یا اللہ! اپنے نبی کریم صلی اللہ علیہ وسلم کے صدقے جتنی بھی اس کتاب کے اندر برکات ہیں، رحمتیں ہیں، ہمیں سب سے بہرہ ور فرما، طلباء کو بھی، اساتذہ کو بھی اور تمام حاضرین کو بھی۔

خالص نیت تمام عمر کا سرمایہ ہے: آج بخاری شریف کا افتتاح ہو رہا ہے، یہ کتاب بڑی بابرکت کتاب ہے بڑی خیر و برکت والی کتاب ہے، یہ ایمان و اسلام کی اساس و بنیاد ہے۔ اس کی ابتدا ایسی حدیث شریف سے فرما رہے ہیں جو نیت کے بارے میں ہے، اور نیت خالص ہماری تمام عمر کا سرمایہ ہے۔ نیت خالص ایک مومن کے ایمان کا جوہر ہے، یا اللہ! آپ نے جس بابرکت حدیث سے ابتدا کرائی ہے یا اللہ! اس کی اہلیت سب کو عطا فرمائیے ہماری نیتوں میں اخلاص عطا فرمائیے، یا اللہ! اس کے اثرات و ثمرات سے محروم نہ فرمائیے۔

دعا کرو کہ یا اللہ! آج جو کام آپ کے نام سے شروع کیا جا رہا ہے اس کو شرف قبولیت عطا فرمائیے، ہماری صلاحیتیں، ہماری استعدادیں سب ناقص ہیں۔ لیکن ہماری نیت یہ ہے کہ یا اللہ! ہم آپ کے دین کو حاصل کریں گے۔ ہم اہتمام سے یہ نیت کرتے ہیں، یا اللہ! اخلاص نیت کے برکات و ثمرات ہمیں عطا فرمائیے۔ اس کے ثمرات و برکات سے ہمیں مالا مال فرمائیے، یا اللہ! ہماری حفاظت فرمائیے، ہماری نیتوں کو درست فرما دیجئے۔ یا اللہ! جو علم بھی ہم حاصل کریں ہمارا مقصود اصلی آپ کی رضا ہو، ہمارا مقصود حیات آپ کی رضائے کاملہ ہو۔

آپ ہمارے خالق ہیں، رزاق ہیں سب ہی کچھ ہیں، ہم آپ کے بندے ہیں، آپ کی مخلوق ہیں، ہم کیسے حق ادا کریں؟ کس طرح حق ادا کر سکتے ہیں؟ ہماری کیا مجال ہے؟ یہ آپ کے نبی رحمت صلی اللہ علیہ وسلم کا



صدقہ اور طفیل ہے کہ وہ ہم کو بتا گئے ہیں۔ انہوں نے اپنی عملی زندگی سے، اپنے ارشادات سے ہم پر واضح کر دیا ہے کہ ایک بندے کا تعلق اللہ تعالیٰ سے کس طرح ہو سکتا ہے؟ اور وہ تعلق کس طرح صحیح ہوگا احادیث نبوی تعلق مع اللہ پیدا کرنے کے لیے ہیں۔ اللہ تعالیٰ کی رحمانیت، ان کی غفاریت، ان کے تمام اسمائے حسنی سے ہمارے تعلق جوڑنے اور ان سب سے ہم کو متعارف کرانے کے لئے ہیں۔ ان کے انوار و تجلیات سے ہمارے قلوب کو معمور کرنے کے لئے ہیں۔

اخلاص حاصل کرنے کا طریقہ۔ رجوع الی اللہ

اخلاص نیت کا کیا مطلب ہے؟ اس کا مطلب ہے:

إِنْ صَلَوَتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ.

جو کام ہو اس کی رضا کے لئے ہو، ہمارا ایک ایک لمحہ اتباع نبی صلی اللہ علیہ وسلم میں گزرے۔ اللہ تعالیٰ سے صحیح تعلق پیدا کرنے کا، ان کی معبودیت و رزاقیت کا حق ادا کرنے کا واحد، مستند و معتبر طریقہ یہی ہے کہ ہم ان کے نبی کریم صلی اللہ علیہ وسلم کی اتباع کریں۔ آپ کے سامنے احادیث آئیں گی جو ہمارے لئے بڑی سبق آموز ہیں۔ ہماری زندگی کا سرمایہ ہیں۔ یہ حدیثیں ہم کو بتائیں گی کہ ہم اللہ تعالیٰ سے کس طرح تعلق پیدا کر سکتے ہیں؟ اپنا حق عبدیت کس طرح ادا کر سکتے ہیں؟ اس لئے آج بخاری شریف کی پہلی حدیث شریف إِنَّمَا الْأَعْمَالُ بِالنِّيَّاتِ پڑھتے ہوئے سچے دل سے عہد کرو کہ ہم یہ درس اس نیت سے شروع کر رہے ہیں کہ جو کچھ ان احادیث میں فرمایا جائے گا اپنی زندگی کو اس میں ڈھال لیں گے۔ اس کو اپنا جزو ایمان بنالیں گے، اس کو اپنی روحانی ترقی کا ذریعہ بنالیں گے، اس نیت سے پہلی حدیث شریف پڑھو۔ خالص نیت شرط ہے۔

جب پڑھنے پڑھانے کے لئے بیٹھا کرو تو پہلے اللہ تعالیٰ سے رجوع کر لیا کرو جیسے آج ابتدا میں رَبِّ يَسِّرْ لِي تَعْبِيرِي وَتَمِّمْ بِالْخَيْرِ اور رَبِّ اشرح لي صدرِي وَيَسِّرْ لِي اَمْرِي وَاَحْلِلْ عُقْدَةً مِن لِسَانِي يَفْقَهُوا قَوْلِي پڑھ لیا۔ اسی طرح رجوع الی اللہ کر لیا کرو اور یوں کہا کرو، یا اللہ! ہماری صلاحیتوں میں نقائص دور فرما دیجئے، ہمارے حالات درست فرما دیجئے۔ ہمیں عقل سلیم عطا فرمائیے، یا اللہ! دین کے مقتضیات پر عمل کی توفیق عطا فرمائیے اور تقاضائے عمل بھی پیدا فرمائیے اور ہمارے اعمال کو نفس و شیطان کے مکائد سے ہمیشہ



بچائے رکھے۔ ہر روز پہلے یہ دعا اللہ تعالیٰ کی بارگاہ میں کر لیا کرو۔

تم کلام اللہ کیوں پڑھتے ہو؟ جانتے بھی ہو یہ کیا چیز ہے؟ یا صرف اتنا سمجھنا کافی ہے کہ یہ عربی زبان میں ہے۔ ہم اس کے تراجم پڑھتے ہیں، اس کے مطالب بیان کرتے ہیں۔ اس کا شان نزول بیان کرتے ہیں۔ آداب بیان کرتے ہیں۔ اس لئے پڑھتے ہیں کہ اس کی تفاسیر بیان کریں۔ کیا اتنا سمجھنا کافی ہے؟ بلاشبہ یہ چیزیں بھی بنیادی ہیں، لیکن صرف اتنا ہی کافی نہیں۔ کلام اللہ تو ایک مکمل ضابطہ حیات و ممت ہے۔ دنیا کے لئے بھی آخرت کے لئے بھی، یہ بتلاتا ہے، کہ ایک صاحب ایمان کو کس طرح زندگی بسر کرنی چاہئے؟ اس کے اوپر کون کون سے فرائض و واجبات ہیں؟ اور اس کی کون کون سی ذمہ داریاں ہیں؟ سب کا بیان اس کلام اللہ میں ہے، سب سے پہلے عقائد صحیح ہونے چاہئیں جب تک عقائد صحیح نہ ہوں گے تو حید صحیح نہیں ہو سکتی آخرت کا یقین نصیب نہ ہوگا۔ پھر نبی کریم صلی اللہ علیہ وسلم کی محبت ہونی چاہئے۔ جب تک آپ سے محبت نہ ہوگی، ایمان غیر معتبر اور بالکل ناقص ہوگا۔ یہ ایمان کی بنیادی چیزیں ہیں، یہ چیزیں کیسے معلوم ہوں گی؟ کلام اللہ کے پڑھنے سے، احادیث کے پڑھنے سے، یہ آداب یہ طریقے، یہ علم، کلام اللہ اور کلام رسول اللہ ہی سے حاصل ہوں گے۔ غایت حیات ہماری یہی ہے کہ کلام اللہ اور کلام رسول اللہ صلی اللہ علیہ وسلم کو اپنا ضابطہ حیات و ممت بنائیں، انسان اشرف المخلوقات ہے، اس کو کس طرح زندگی بسر کرنی چاہئے۔ عالم تعلقات میں کس طرح رہنا چاہئے؟ کیا ضابطہ حیات ہونا چاہئے جو اس کے لئے دنیا میں بھی سرمایہ ہو اور آخرت میں بھی؟ یہ سب کلام پاک اور احادیث شریفہ ہی سے معلوم ہوگا۔

ایک دعا ہے بڑے کام کی ”رَبَّنَا آتِنَا فِي الدُّنْيَا حَسَنَةً“ اے اللہ! ہم کو وہ حسنت عطا فرما جو آپ کے علم میں ہیں اور وہ ہمارے لئے ضروری ہیں، ہم حسنت کے محتاج ہیں۔ یہ حسنت ہمیں کہاں سے معلوم ہوں گی؟ کلام اللہ اور کلام رسول اللہ سے! حسنت کا کیا مفہوم ہے؟ وہ تو اللہ تعالیٰ ہی کے علم میں ہے، لیکن اصولی بات یہ ہے کہ ہم ایسی زندگی گذاریں کہ اللہ ہم سے راضی ہو جائے، دنیا میں رسوائی سے بچیں رہیں اور آخرت میں عذاب سے محفوظ رہیں، اسی لئے ارشاد ہے:

رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ

کلام اللہ اور احادیث نبویہ پڑھنے پڑھانے کی یہی غایت ہے کہ ہم کو ضابطہ حیات معلوم ہو جائے کہ اللہ



تعالیٰ کن باتوں سے راضی ہوتے ہیں اور کن باتوں سے ناراض؟ اللہ تعالیٰ نے تمام مخلوقات میں ہم پر خصوصی رحم فرما کر ہمیں شرف بشریت سے نوازا اور اشرف المخلوقات قرار دے کر ممتاز فرمایا ہے، صرف اسی لیے کہ اللہ تعالیٰ کے مقرر کردہ ضابطہ حیات اور ضابطہ ممات کی تفسیر کرتے رہیں اور نبی کریم صلی اللہ علیہ وسلم کی حیات طیبہ کو اپنے لئے عملی نمونہ قرار دے کر اس کے مطابق عمل کرتے رہیں۔ آپ کی حیات طیبہ اعمال صالحہ ہیں انہیں اختیار کرنا چاہئے ارشاد ہے **وَاعْمَلُوا صَالِحًا** اور ارشاد ہے۔ **إِنَّ الَّذِينَ آمَنُوا وَعَمِلُوا الصَّالِحَاتِ كَانَتْ لَهُمْ جَنَّاتُ الْفِرْدَوْسِ نُزُلًا**۔

اللہ تعالیٰ نے اپنے کلام پاک میں اعمال صالحہ کی ترغیب کس لئے دی ہے؟ ہمارے فائدے کے لئے یا ہماری زندگیاں سنوارنے کے لئے، اس لئے ہمیں اعمال صالحہ کو اختیار کرنا چاہئے، لیکن کس طرح؟ اتباع سنت کے ذریعے!

کلام اللہ اس لئے پڑھا جاتا ہے تاکہ ہمیں معلوم ہو جائے کہ اللہ تعالیٰ نے ایک بشر کے لئے اشرف المخلوقات کے لئے ایسا ضابطہ حیات بنایا ہے جو اس کے لئے دنیا میں بھی سرمایہ ہے اور آخرت میں بھی۔ پھر سنت نبوی کے ذریعے اس ضابطہ حیات پر عمل کرنے کا طریقہ بتا دیا اور اس کی حدود بتا دیں۔

احادیث شریفہ کی جو کتابیں آپ پڑھتے ہیں ان کی غایت کیا ہے؟ اللہ تعالیٰ نے جو احکامات ہمیں دیئے ہیں اور جو ضابطہ حیات ہمارے لئے مقرر کیا ہے ہم اس کے مطابق اپنی زندگی ڈھالیں اور دنیا میں بھی سرخرو کی حاصل کریں اور آخرت میں بھی۔ اس طرح اللہ تعالیٰ کی رضا کا، اس کی رحمتوں کا مورد بنیں، ارشاد ہے: **وَأَنْتُمْ الْأَغْلَوْنَ إِنْ كُنْتُمْ مُؤْمِنِينَ**۔

اگر تم نے اللہ اور اللہ کے رسول کی اطاعت کی تو تم سرخرو ہو گے اور سب پر غالب ہو گے، کچھ پتہ چلا کہ ہماری تعلیم و تعلم کا مقصد کیا ہے؟ اصل مقصد ہے ضابطہ حیات کا معلوم ہونا، وہ کہاں سے معلوم ہوگا؟ کلام پاک سے، کس طرح اس پر عمل کریں؟ یہ نبی کریم صلی اللہ علیہ وسلم کی حیات طیبہ اور آپ کی احادیث مبارکہ سے معلوم ہوگا۔ یہی مقاصد ہیں ہماری تعلیم کے، یہی غایت ہے کلام اللہ اور کلام رسول پڑھنے کی۔

بہر حال کلام اللہ کی تفاسیر اور نبی کریم صلی اللہ علیہ وسلم کی احادیث کی تعلیم و تربیت کی غایت آپ کے علم میں آگئی یعنی ضابطہ حیات کا معلوم ہونا۔ اب آپ اپنے اشرف المخلوقات ہونے کا حق ادا کریں۔ یعنی جو کچھ



بھی پڑھیں، پڑھائیں اس پر عمل کرتے رہیں۔ یہ غایت الغایات ہے ہماری تمام علوم کی، پڑھتے پڑھاتے جاؤ سمجھتے جاؤ اور عمل کرتے جاؤ۔ ابھی طالب علمی کے زمانے ہی سے شروع کر دو۔ پہلے اساتذہ ایسے ہی پڑھاتے تھے کہ ایک حدیث شریف پڑھائی، فوراً پوچھتے کہ بتاؤ اس کی غایت کیا ہے؟ اس کا مصرف کیا ہے؟ اور پھر اس پر عمل کرنے کا طریقہ بھی بتاتے، اس کی عملی تربیت بھی دیتے اور اس کی نگرانی بھی کرتے، اس طرح ایک وقت میں اساتذہ طلبہ کو شریعت کے احکام بھی بتا دیتے تھے اور طریقت کے طریقے بھی سکھا دیتے تھے کہ یہ جو کچھ تم پڑھ رہے ہو اس کا تمہاری زندگی سے کیا واسطہ ہے؟ کس طرح تم اس کو استعمال کرو گے؟ کس طرح اس کو اپنے اوپر منطبق کرو گے؟ تاکہ تم خیر البشر اشرف المخلوقات کہلانے کے بجا طور پر مستحق ہو سکو اور لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ کا صحیح مصداق بن سکو۔

اعمال صالحہ کیا ہیں؟ کلام الہی کو ضابطہ حیات بنانا اور اس پر عمل کرنا نبی کریم صلی اللہ علیہ وسلم کی تعلیمات کو اپنانا، یہ میں بار بار اس لئے دہرا رہا ہوں کہ دل نشین ہو جائے کہ تمام تعلیم و تعلم کی غایۃ الغایات یہ ہے کہ ہم اللہ اور اللہ کے رسول کے کلام کو پڑھیں اور اپنے اوپر منطبق کریں اور اس طرح زندگی بسر کریں کہ ہمیں یہاں بھی اللہ تعالیٰ کی رضائے کاملہ نصیب ہو اور آخرت میں بھی۔ انسان سے لغزشیں اور کوتاہیاں ضرور ہوتی ہیں۔ نفس و شیطان ضرور راہ میں حائل ہوتے ہیں لیکن اللہ تعالیٰ سے رجوع کرو، وہ ان تمام خرافات سے نجات عطا فرمادے گا۔

یاد رکھو! جب بھی قرآن و حدیث پڑھنے بیٹھو، یہ دعا کر کے پڑھا کرو کہ یا اللہ! یہ آپ کا کلام ہے، آپ کے نبی کا کلام ہے۔ ہماری استعداد ناقص ہے۔ یا اللہ! اس کلام کی برکت سے اس کلام کے انوار و تجلیات سے ہمارے ایمان کو منور فرمائیے اور ہمیں اپنی رضائے کاملہ کا مورد بنائیے۔ ہر روز یہ دعا کر لیا کرو۔

اس وقت میں نے جو غایت بتائی اس کو اساتذہ اور طلبہ سب پیش نظر رکھیں۔

حقیقی کامیابی عمل کرنے میں ہے: کلام اللہ اور کلام رسول صلی اللہ علیہ وسلم کوئی معمولی چیز نہیں ہیں۔ کوئی مخلوق ان کا تحمل نہیں کر سکتی تھی۔ اللہ تعالیٰ نے محض اپنے فضل اور اپنی قدرت سے ہمارے اندر اس کا تحمل پیدا فرمادیا۔ ورنہ انسان کے بس کی بات نہیں تھی کہ وہ اس کا تحمل کر سکتا۔ یاد رکھو! ہر چیز کے کچھ آداب ہوا کرتے ہیں مثلاً نیت کی درستگی ہر عمل صالح کی لازمی شرط ہے۔ بخاری شریف کی پہلی حدیث میں یہی اشارہ دیا گیا



ہے۔ جب تک تمہاری نیت خالص نہیں ہوگی۔ تمام اعمال بیکار ہیں۔ نیت کی درستگی کے ساتھ اگر کوئی عمل صالح کیا تو ضرور اس کا فائدہ پہنچے گا۔ نیت کی درستگی کے لئے ضروری ہے کہ جو کچھ لکھنا ہو خالصۃً للہ ہو، عمل کرنے کے لئے ہو، تمہارے ایمان اور تمہاری روح پر اس تعلیم کا اثر جب ہی ہوگا جب تم یہ نیت کر کے پڑھو گے کہ اس پر عمل کرنا ہے۔ عمل ہی کے لئے سب کچھ پڑھایا جاتا ہے۔ ترجمہ کر دینا، تفسیر کر دینا بذات خود مقصود نہیں، تفسیر، تشریحات وغیرہ تو ذہن نشین کرانے کے لئے ہیں، وہ بھی ضروری ہیں۔ لیکن مقصود نہیں، غایۃ الغایات عمل کرنا ہے۔ جب تک عمل نہیں کرو گے کامیاب نہیں ہو گے۔

اس لئے سب نیت کرو کہ یا اللہ! آج ہم نے ایک مبارک حدیث شریف سے افتتاح کیا ہے۔ ہماری نیتوں میں خلوص عطا فرمائیے، قابلیت عطا فرمائیے۔ عمل کی توفیق عطا فرمائیے۔ دنیا میں ہم سے راضی رہئے۔ رَبَّنَا إِنَّا فِي الدُّنْيَا حَسَنَةٌ وَفِي الْآخِرَةِ حَسَنَةٌ وَقِنَا عَذَابَ النَّارِ

کلام اللہ اور کلام رسول صلی اللہ علیہ وسلم پڑھنے کے آداب: اس کائنات میں انسان کے لئے سب سے بڑی دولت ایمان ہے۔ ایمان کیا کرتا ہے؟ ایمان یہ کرتا ہے کہ تمام نفس و شیطان کے طریقوں سے محفوظ رکھتا ہے۔ فواحشات، منکرات، بے حیائی، بے غیرتی، بے شرمی سب سے محفوظ رکھتا ہے۔ اللہ اور اللہ کے رسول کا کلام بہت مستحکم ہے۔ اگر یہ اللہ اور اللہ کے رسول کا کلام آپ کے دلوں میں بیٹھ گیا ہے تو اس کے اندر فواحشات و منکرات کو جگہ نہ دو۔ خدا کے لئے اپنی زندگی کو فواحشات و منکرات سے بچاؤ۔ جس طرح بغیر وضو اور بغیر طہارت کے نماز نہیں ہوتی اسی طرح خوب سمجھ لو کہ جب تک تم گناہوں کو نہیں چھوڑو گے قلب کی صفائی نہیں ہوگی اور جو حضرات عہد حاضر کے موجودہ گندے ماحول میں ڈوب گئے ہیں۔ ان کی زندگی میں کلام اللہ اور کلام رسول کی برکات مرتب نہیں ہوتیں، سب سے پہلے آپ پر واجب ہے کہ قلب کی طہارت کا اہتمام کریں جس طرح بغیر طہارت کے نماز نہیں پڑھ سکتے اسی طرح بغیر طہارت کے اللہ اور اللہ کے رسول کے کلام کے انوار و تجلیات ہم پر مرتب نہیں ہو سکتے، اس میں شک نہیں کہ نفس و شیطان تو سب کے ساتھ لگے ہوئے ہیں۔ ہمارا ماحول شیطانی ہے، تمام اثرات ہمارے شیطانی ہیں۔ زمین و آسمان ان اثرات سے بھرے ہوئے ہیں، لیکن اتنا کر لیا کرو کہ جب کبھی کلام اللہ اور کلام رسول پڑھنے کا ارادہ ہو تو استغفار کر لیا کرو۔ اس کی عادت ڈال لو کہ میں یہ کام آپ کے نام سے شروع کر رہا ہوں، میں اپنے قلب و ذہن کی طہارت کا طلب گار ہوں۔

یا اللہ! آپ میرے ساتھ ہیں۔ یہ آپ کا کلام ہے۔ آپ کے رسول کا کلام ہے، اس کے جو انوار ہیں



تجلیات ہیں، خواص ہیں، میں ان کو کیسے حاصل کر سکوں گا؟

یا اللہ! میں استغفار کرتا ہوں، توبہ کرتا ہوں، تمام گناہوں سے جو مجھ سے عدا یا خطاء سرزد ہوئے، میری آنکھیں ناپاک ہو چکیں، میری زبان ناپاک ہو چکی، میرے قلب کے اندر وساوس و خطرات آچکے ہیں، سب میں کثافت ہے، میرے قلب کے اندر، میری استعداد میں بھی، ہر چیز میں کثافت ہی کثافت ہے، لیکن میں استغفار کرتا ہوں،

اَسْتَغْفِرُ اللّٰهَ اَسْتَغْفِرُ اللّٰهَ اَسْتَغْفِرُ اللّٰهَ رَبِّیْ مِنْ كُلِّ ذَنْبٍ رَبِّ اغْفِرْ وَارْحَمْ  
وَ اَنْتَ خَيْرُ الرَّاحِمِیْنَ۔

یہ دعائیں پڑھ لیا کرو، صدق دل سے یہ دعائیں پڑھ لو، تو تم مومن ہو گئے۔ متقی ہو گئے، اب بسم اللہ کر کے پڑھو، انشاء اللہ اس کے انوار و تجلیات سے نوازے جاؤ گے۔

خلاصہ یہ کہ ہر چیز کے کچھ طریقے ہوتے ہیں، آداب ہوتے ہیں، پہلے ان کو ذہن نشین کر لو، یہ نہیں کہ کتاب اٹھالی اور بسم اللہ کر دی۔ سب سے پہلے استغفار پڑھو، جب ختم کرو تو دعا کر لو، یا اللہ! یہ انوار و تجلیات کے کلمات میری زبان پر جاری ہوئے، میری فہم میں آئے، میرے قلب میں آئے۔ یا اللہ! ان کی حفاظت فرمائیے اور آئندہ کثافتوں سے اسے محفوظ رکھئے، اس کے انوار و تجلیات سے میری روح کو، میرے ایمان کو منور رکھئے، ان علوم کو محفوظ رکھئے اور ان میں برکت عطا فرمائیے، پھر شکر ادا کرو کہ سبق پڑھنے اور حدیث پڑھنے کی توفیق اور سعادت حاصل ہو گئی۔

علم کے ذرائع کا بھی احترام کرنا چاہیے: تعلیم کے بہت سے لوازمات ہیں، آپ کا یہ مدرسہ علوم قرآن کی تعلیم گاہ ہے، اخلاق و آداب کی تربیت گاہ ہے، اور اخلاق و آداب جزو ایمان ہیں۔ ہمارے ایمان کا پانچواں شعبہ ہیں۔ تعلیم کا مقصود تہذیب اخلاق ہی سے حاصل ہوتا ہے، کیونکہ نفس کے اندر بڑی شرارتیں ہیں۔ بڑی گندگیاں ہیں۔ بڑے بڑے تقاضے ہیں، جب تم نے استغفار کر لیا تو اس کی برکت سے نفس و شیطان سے انشاء اللہ تعالیٰ چھٹکارا حاصل ہو گیا۔

علم حاصل کرنے کے لئے ادب و احترام بھی نہایت ضروری چیز ہے، جب تک ادب نہ ہو علم حاصل نہیں ہوگا۔ ادب یہ ہے کہ علم کے ذرائع کا احترام کیا جائے کہ کس کس چیز کو علم سے نسبت ہے۔ ہر ایسی چیز کا احترام



کرو، عزت کرو، جو حصول علم کا وسیلہ ہے۔ اساتذہ کی، کتابوں کی، قلم کی روشنائی کی، غرض جتنی چیزیں علم کے ساتھ وابستہ ہیں، سب کی عزت کرو، سب کا احترام کرو، جو چیز علم کی تبلیغ کے لئے ہو، علم کی اشاعت کے لئے ہو، جب تک اس کا ادب نہ کرو گے اس وقت تک علم کے انوار و تجلیات حاصل نہ ہوں گے۔ کلام اللہ کو، کلام رسول کو، فقہ کی کتابوں کو ادب کے ساتھ رکھو، اہتمام کے ساتھ رکھو، عزت کے ساتھ رکھو، جب ان کی عزت کرو گے، ادب کرو گے، پھر انشاء اللہ علوم حاصل ہوں گے، علوم لدنیہ حاصل ہوں گے۔

ادب بڑی شے ہے۔ دل و دماغ کی طہارت کے بعد اور روح و قلب کی طہارت کے بعد دوسرا مطالبہ ہم سے ادب اور احترام کا ہے کہ ان علوم کا ادب و احترام کرو، مثلاً ایک شخص کہہ رہا ہے کہ حدیث شریف میں آیا ہے، اور حقیقت میں حدیث نہ ہو، تو فوراً یہ مت کہو کہ حدیث میں نہیں ہے۔ بلکہ حکم یہ ہے کہ گردن جھکا لو، کیونکہ اس نے حدیث کا نام لیا ہے اس کے آگے گردن جھکا دو۔ پھر کہو کہ بھائی آئندہ ایسا نہ کہنا۔ یہ حدیث شریف نہیں ہے۔ بغیر تحقیق کے ایسی بات مت کہو، لیکن اولاً نام سنتے ہی حدیث کا یا قرآن کا ضرور گردن جھکا دو۔ کیونکہ اللہ اور اللہ کے کلام کا حوالہ دیا گیا ہے۔ جھک جاؤ، اپنی علیت کا اظہار نہ کرو کہ فوراً مناظرہ کرنے لگو۔ حکم یہ ہے کہ قرآن کریم کا نام یا احادیث کا نام سنو تو گردن جھکا دو، اس کے بعد پھر تردید کرو، یہ ہے ادب، جن طالب علموں میں ادب نہیں ہے وہ محروم رہتے ہیں۔ ع

بے ادب محروم ماند از فضل رب

تو جس طرح طہارت ضروری ہے جیسا کہ میں نے ابھی اس کی اہمیت اور افضلیت بتائی اسی طرح قلم، دوات، روشنائی، کاغذ کے پڑے، ان سب کا ادب بھی ضروری ہے۔ ہمارے حضرتؐ فرماتے تھے کہ اگر کاغذ کا کوئی پرزہ پڑا ہوتا ہے تو اس کو جلدی سے اٹھا لیتا ہوں کہیں اس کے اوپر کسی کے پاؤں نہ پڑ جائیں، تو کاغذ کا اس طرح ادب کرو گے، تب جا کے تم کو علم حاصل ہوگا۔ ادب بہت بڑی چیز ہے۔ علم سے جتنی چیزیں تعلق رکھتی ہیں، ان سب کا ادب کرو، جب کاغذ، قلم، روشنائی اور کتاب کا ادب ضروری ہے تو پڑھانے والے کا ادب اس سے بھی زیادہ ضروری ہے۔

جاری ہے.....

☆☆☆



ترتیب و تحریر: رشید اشرف نور سیفی

استاذ جامعہ دارالعلوم کراچی

ورکن امتحانی و نصابی کمیٹی وفاق

## امتحاناتِ وفاق میں دارالعلوم کراچی کے شاندار نتائج

اور سب سے زیادہ ۲۳ پوزیشنوں کا اعزاز

دارالعلوم کے فاضلین، محبین اور قارئینِ البلاغ کی آگاہی کیلئے جامعہ دارالعلوم کراچی کے امتحانِ سالانہ وفاق ۱۴۳۹ھ کے نتائج کا مختصر جائزہ پیش خدمت ہے۔ رشید اشرف نور سیفی

رجب کے آخری ہفتہ میں امتحانِ سالانہ وفاق کا انعقاد ہوا اور شعبان کے شروع ہی میں امتحان مکمل ہو گئے اور شعبان کے آخر میں کل پاکستان کے امتحانِ وفاق کے نتائج کا اعلان کر دیا گیا جو عصری تعلیمی اداروں کی نسبت سے ایک مثال ہے۔

۱۴۳۹ھ میں دارالعلوم کراچی کا وفاقی نتیجہ شاندار اور روایات کے مطابق رہا، اور دارالعلوم نے سب سے زیادہ تیس ۳۱ پوزیشنیں حاصل کیں۔ دارالعلوم کے نتیجے کی خاص باتیں اور نمایاں پہلو قابلِ ذکر ہیں۔

عالیہ سال دوم (دورۂ حدیث) کے ایک طالبعلم نے صوبائی سطح پر تیسری پوزیشن حاصل کرنے کے ساتھ پورے پاکستان میں تیسری پوزیشن حاصل کی۔

نام مع ولدیت	درجہ	حاصل کردہ نمبر	مکلی پوزیشن	صوبائی پوزیشن
ریحان علی بن نور محمد سانگھڑوی	عالیہ سال دوم (دورۂ حدیث)	۵۷۰	سوم	سوم



دورہ حدیث کے وفاقی نتیجہ میں شروع کی بیس پوزیشنوں میں سے دس ۱۰ سے زائد کا تعلق دارالعلوم سے ہے۔

کل پاکستان میں دورہ حدیث کے ممتاز طلبہ ۳۱۴ ہیں، جن میں سے ۱۲۹ کا تعلق دارالعلوم سے ہے یعنی ایک تہائی سے زیادہ کا، مزید دارالعلوم کے پچانوے فیصد (۹۵%) سے زائد طلبہ نے امتیازی یا اعلیٰ نمبروں سے کامیابی حاصل کی۔

عالیہ سال اول میں دو طلبہ نے صوبائی سطح پر پوزیشنیں حاصل کیں، ایک نے دوسری ایک نے تیسری۔

نام مع ولدیت	درجہ	حاصل کردہ نمبر	ملکی پوزیشن	صوبائی پوزیشن
محمد عارف بن حسین گل کراچی	عالیہ سال اول (موقوف علیہ)	۵۷۴	—	دوم
کاشف جان بن محمد عمر چارسدوی	عالیہ سال اول (موقوف علیہ)	۵۷۳	—	سوم

اس درجہ کی شروع کی بیس ۲۰ پوزیشنوں میں تیرہ ۱۳ طلبہ کا تعلق دارالعلوم سے ہے۔ پورے وفاق میں موقوف علیہ میں ۴۵۹ طلبہ ممتاز ہیں، ان میں سے ۱۷۲ کا تعلق دارالعلوم سے ہے یعنی تہائی سے کافی زیادہ کا۔

عالیہ سال دوم میں نہ صرف ایک طالبعلم نے کل پاکستان کی سطح پر پہلی پوزیشن حاصل کی بلکہ پورے پاکستان میں دارالعلوم کے دو طالبعلموں نے پہلی پوزیشن حاصل کی، ان دو طالبعلموں کی لازماً صوبائی سطح پر بھی پوزیشنیں ہیں لیکن خوشی کی بات یہ ہے کہ ایک طالبعلم نے اس مرحلہ میں صوبائی پوزیشن حاصل کر کے پوزیشن حاصل کرنے والے طلبہ کی تعداد تین کر دی۔

مہتاب عالم بن شمس الہادی مردانی	(عالیہ سال دوم) (سادہ)	۵۹۳	اول	اول
عبدالرحمن بن عبید اللہ شاہ چارسدوی	// //	۵۹۳	اول	اول
عبدالجبار بن اعتبار خان مردانی	// //	۵۷۱	—	سوم

اس درجہ میں وفاق کی شروع کی بیس ۲۰ پوزیشنوں میں دارالعلوم کے چودہ طالبعلم ہیں۔



اس درجہ میں پورے وفاق میں ۴۶۲ طلبہ ممتاز ہیں، ان میں سے ۱۲۳ طلبہ دارالعلوم کے ہیں یعنی کل پاکستان میں ممتاز آنے والے طلبہ میں چوتھائی سے زائد کا تعلق دارالعلوم سے ہے۔  
عالیہ سال اول بنین میں دارالعلوم کے دو طلبہ نے دوسری اور تیسری ملکی پوزیشنیں حاصل کیں، ان کی دوم، سوم صوبائی پوزیشنیں اس کے علاوہ ہیں۔

نام مع ولدیت	درجہ	حاصل کردہ نمبر	ملکی پوزیشن	صوبائی پوزیشن
ذبح اللہ بن امیر شہید پشاور	عالیہ سال اول	۵۹۰	دوم	دوم
محمد ابراہیم عباسی بن محمد اسماعیل ایبٹ آبادی	عالیہ سال اول	۵۸۹	سوم	سوم

اس درجہ میں وفاق کی شروع کی اٹھارہ<sup>۱۸</sup> پوزیشنوں میں دارالعلوم کے پندرہ طلبہ ہیں۔  
خاصہ سال دوم بنین میں دارالعلوم کے ایک طالبعلم نے صوبائی اور ملکی سطح پر دوسری پوزیشن حاصل کی اور ایک طالبعلم نے تیسری صوبائی پوزیشن حاصل کی۔

محمد وسیم بن محمد دین لودھراں	خاصہ سال دوم	۵۹۷	دوم	دوم
عطاء اللہ بن حافظ اختر زمان وزیرستانی	خاصہ سال دوم	۵۹۴	-	سوم

خاصہ کے اس درجہ میں وفاق کی شروع کی اٹھارہ<sup>۱۸</sup> پوزیشنوں میں دارالعلوم کے آٹھ<sup>۸</sup> طلبہ ہیں۔

متوسطہ بنین میں دارالعلوم کو کل پاکستان کی سطح پر پہلی پوزیشن حاصل ہونے کے علاوہ ملکی سطح پر ایک اور طالبعلم کو تیسری پوزیشن بھی حاصل ہوئی، انہی دونوں طلبہ کو پہلی اور تیسری صوبائی پوزیشن بھی حاصل ہوئی۔

نادر خان بن کلا خان قلعہ سیف اللہ	متوسطہ	۶۸۱	اول	اول
عبدالرحمن بن خضر داد کراچی	متوسطہ	۶۷۸	ہوم	سوم

اس درجہ میں شروع کی نو<sup>۹</sup> پوزیشنوں میں چار طلبہ دارالعلوم کے ہیں۔  
عالیہ سال اول بنات میں ایک طالبہ نے ملکی سطح پر تیسری پوزیشن حاصل کی اور صوبائی سطح پر



دوسری پوزیشن حاصل کی۔

نام مع ولدیت	درجہ	حاصل کردہ نمبر	کل پوزیشن	صوبائی پوزیشن
بنت محمد طاہر شاہ کراچی	عالیہ سال اول	۵۵۸	سوم	دوم

عالیہ سال اول بنات میں بھی ایک طالبہ نے صوبائی سطح پر تیسری پوزیشن حاصل کی۔

دارالعلوم کراچی کے درجاتِ وفاق کا اجمالی نتیجہ اور ان کا مختصر جائزہ

عالیہ سال دوم (دورۂ حدیث) بنینِ مساوی ایم اے:

دورۂ حدیث میں ایک طالبعلم نے ملکی اور صوبائی سطح پر تیسری پوزیشن حاصل کی۔  
اس درجہ کے پچانوے فیصد (۹۵%) سے زائد طلبہ نے امتیازی یا اعلیٰ نمبروں سے کامیابی حاصل کی۔  
اس درجہ میں کوئی طالبعلم ناکام نہیں، مقبول بھی صرف ایک ہے۔

کل شرکاء ..... ۳۶۶  
ممتاز ..... ۱۲۹  
جید جداً (اعلیٰ) ..... ۳۱۶  
جید (وسطی) ..... ۱۸  
مقبول (ادنیٰ) ..... ۱  
ضمنی ..... ۲  
راسب (ناکام) ..... x  
عالیہ سال اول (موقوف علیہ):

اس درجہ میں دارالعلوم کے دو طلبہ نے صوبائی سطح پر پوزیشنیں حاصل کیں اور اس کے چھیانوے فیصد (۹۶%) سے زائد طلبہ نے امتیازی یا اعلیٰ نمبروں سے کامیابی حاصل کی۔

کل شرکاء ..... ۳۹۹  
ممتاز ..... ۱۷۲  
جید جداً (اعلیٰ) ..... ۲۱۳  
جید (وسطی) ..... ۱۱  
مقبول (ادنیٰ) ..... ۱  
ضمنی ..... x  
راسب (ناکام) ..... ۲



## عالیہ سال دوم (سادہ) بنین / مساوی بی اے:

اس درجہ میں دارالعلوم کے دو طلبہ نے صوبائی اور ملکی سطح پر اول پوزیشن حاصل کی اور ایک طالبعلم نے صوبائی سطح پر تیسری پوزیشن حاصل کی اور اس کے نوے فیصد (۹۰%) سے زائد طلبہ نے امتیازی یا اعلیٰ نمبروں سے کامیابی حاصل کی۔

۳۲۲	کل شرکاء
۱۲۳	ممتاز
۱۶۹	جید جداً (اعلیٰ)
۲۳	جید (وسطی)
۳	مقبول (ادنیٰ)
۳	ضمنی
۱	راسب (ناکام)

## عالیہ سال اول (خامہ) بنین:

اس درجہ میں دارالعلوم کے دو طلبہ نے صوبائی اور ملکی سطح پر پوزیشنیں حاصل کیں اور اس کے اٹھانوے فیصد (۹۸%) سے زائد طلبہ نے امتیازی یا اعلیٰ نمبروں سے کامیابی حاصل کی۔ اس درجہ میں راسب صرف ایک ہے، نہ کوئی ضمنی ہے نہ ادنیٰ۔

۲۵۷	کل شرکاء
۱۷۸	ممتاز
۷۶	جید جداً (اعلیٰ)
۲	جید (وسطی)
x	مقبول (ادنیٰ)
x	ضمنی
۱	راسب (ناکام)

## خاصہ سال دوم (رابعہ) بنین / مساوی ایف اے:

اس درجہ میں ایک طالبعلم نے صوبائی اور ملکی سطح پر پوزیشن حاصل کی اور ایک طالبعلم نے صوبائی سطح پر پوزیشن حاصل کی نیز اس درجہ کے ستر فیصد (۷۷%) سے زائد طلبہ نے امتیازی یا اعلیٰ نمبروں سے کامیابی حاصل کی۔

۱۸۵	کل شرکاء
۵۳	ممتاز
۹۱	جید جداً (اعلیٰ)
۲۳	جید (وسطی)
۱۱	مقبول (ادنیٰ)
x	ضمنی
۶	راسب (ناکام)



## عامہ سال دوم (ثانیہ) بنین مساوی میٹرک:

اس درجہ کے تقریباً بانوے فیصد (۹۲%) طلبہ نے امتیازی یا اعلیٰ نمبروں سے کامیابی حاصل کی اور نصف سے زائد طلبہ امتیازی نمبروں سے کامیاب ہیں۔  
اس درجہ میں ناکام کوئی نہیں، ضمنی اور مقبول بھی صرف ایک ایک ہے۔

کل شرکاء	۱۴۹
ممتاز	۸۰
جید جداً (اعلیٰ)	۵۷
جید (وسطی)	۱۰
مقبول (ادنیٰ)	۱
ضمنی	۱
راسب (ناکام)	x

## متوسطہ سال سوم مساوی مڈل:

اس درجہ میں دو طلبہ نے صوبائی اور ملکی سطح پر پوزیشنیں حاصل کیں، اس کے پچاسی فیصد (۸۵%) سے زائد طلبہ نے امتیازی یا اعلیٰ نمبروں سے کامیابی حاصل کی۔

کل شرکاء	۸۸
ممتاز	۳۴
جید جداً (اعلیٰ)	۴۱
جید (وسطی)	۳
مقبول (ادنیٰ)	۲
ضمنی	۶
راسب (ناکام)	۲

## درس نظامی بنین کا وفاقی نتیجہ ایک نظر میں

دارالعلوم کے درس نظامی بنین میں تقریباً ترانوے فیصد (۹۳%) طلبہ نے امتیازی یا اعلیٰ نمبروں سے کامیابی حاصل کی اور راسبین کا تناسب ایک فیصد سے بھی بہت کم ہے جبکہ وفاق میں ان درجات میں راسبین کی تعداد سولہ ہزار (۱۶۰۰۰) سے زائد ہے۔

کل شرکاء	۱۸۶۶
ممتاز	۷۶۹
جید جداً (اعلیٰ)	۹۶۳
جید (وسطی)	۹۱
مقبول (ادنیٰ)	۱۹
ضمنی	۱۲
راسب (ناکام)	۱۲



تجوید للعلماء :

۵	..... کل شرکاء
۲	..... ممتاز
۲	..... جید جداً (اعلیٰ)
۱	..... جید (وسطی)
x	..... مقبول (ادنیٰ)
x	..... ضمنی
x	..... راسب (ناکام)

تجوید للعلماء میں ایک کے علاوہ تمام شرکاء نے امتیازی یا اعلیٰ نمبروں سے کامیابی حاصل کی۔

دراساتِ دینیہ سالِ اوّل و سالِ دوم (بنین) کا نتیجہ ایک نظر میں

۴۰	..... مجموعی شرکاء
۲	..... ممتاز
۱۸	..... جید جداً (اعلیٰ)
۷	..... جید (وسطی)
۷	..... مقبول (ادنیٰ)
۱	..... ضمنی
۵	..... راسب (ناکام)

ان دونوں درجات کے پچاس فیصد (۵۰%) طلبہ امتیازی یا اعلیٰ نمبروں سے کامیاب ہیں۔

مدرسۃ البنات جامعہ دارالعلوم کراچی کے

امتحانِ وفاق ۱۴۳۹ھ کے بہترین نتائج

جامعہ دارالعلوم کراچی کے بنات کے نتائج بھی بہترین رہے۔

مدرسۃ البنات کے نتائج کی چند خاص باتیں:

عالمیہ سالِ اوّل میں ایک طالبہ نے ملکی سطح پر تیسری اور صوبائی سطح پر دوسری پوزیشن حاصل کی، عالمیہ سالِ اوّل کی ایک طالبہ نے صوبائی سطح پر تیسری پوزیشن حاصل کی، بنات کے آخر کے تین سال کے نتیجے کی خصوصیت یہ ہے کہ ان میں کوئی طالبہ نہ راسب ہے نہ ضمنی نہ ادنیٰ بلکہ چوتھے سال میں بھی ادنیٰ درجہ میں کامیاب ہونے والی صرف ایک طالبہ ہے ورنہ اس درجہ میں بھی نہ کوئی راسب ہے نہ ضمنی نہ مقبول۔



عالمیہ سال دوم (دورۃ حدیث بنات):

۳۸	..... شریک امتحان طالبات
۱۲	..... ممتاز
۲۳	..... جید جداً (اعلیٰ)
۲	..... جید (وسطی)
x	..... مقبول (ادنیٰ)
x	..... ضمنی
x	..... راسب (ناکام)

سوائے دو طالبات کے یہ پورا درجہ امتیازی یا اعلیٰ نمبروں سے کامیاب ہے۔

اس درجہ کی باتوے فیصد (۹۲%) طالبات نے امتیازی یا اعلیٰ نمبروں سے کامیابی حاصل کی۔ اس درجہ کی ایک طالبہ نے ملکی سطح پر تیسری اور صوبائی سطح پر دوسری پوزیشن حاصل کی یہ اس درجہ کیلئے خوشی کی بات ہے۔

لیکن اس کے ساتھ ہی اس درجہ کی تمام طالبات کو یہ صدمہ لاحق ہوا کہ ان کی ایک تعلیمی رفیقہ سفر جو ایک عرصہ سے بیمار تھیں رمضان المبارک کے دوسرے جمعہ کے وقت اپنے رفقاء سفر کو الوداع کہہ کر دار فانی سے کوچ کر گئیں۔ انا للہ وانا الیہ راجعون۔

سوائے دو طالبات کے (جو جید ہیں) یہ پورا درجہ امتیازی یا اعلیٰ نمبروں سے کامیاب ہے۔

عالمیہ سال اول (بنات):

۵۲	..... شریک امتحان طالبات
۹	..... ممتاز
۳۹	..... جید جداً (اعلیٰ)
۴	..... جید (وسطی)
x	..... مقبول (ادنیٰ)
x	..... ضمنی
x	..... راسب (ناکام)

عالمیہ سال دوم (بنات):

۵۸	..... شریک امتحان طالبات
۱۳	..... ممتاز
۴۳	..... جید جداً (اعلیٰ)
۲	..... جید (وسطی)
x	..... مقبول (ادنیٰ)
x	..... ضمنی
x	..... راسب (ناکام)

عالمیہ سال اول (بنات):

۵۶	..... شریک امتحان طالبات
----	--------------------------



اس درجہ کی ایک طالبہ نے صوبائی سطح پر  
تیسری پوزیشن حاصل کی۔  
اس کی تقریباً پچانوے فیصد (۹۵%)  
طالبات امتیازی یا اعلیٰ نمبروں سے کامیاب  
ہیں۔

ممتاز ..... ۲۷  
جید جداً (اعلیٰ) ..... ۲۶  
جید (وسطی) ..... ۲  
مقبول (ادنیٰ) ..... ۱  
ضمنی ..... x  
راسب (ناکام) ..... x

خاصہ سال دوم (بنات):

شریک امتحان طالبات ..... ۴۴  
ممتاز ..... ۱۸  
جید جداً (اعلیٰ) ..... ۱۴  
جید (وسطی) ..... ۶  
مقبول (ادنیٰ) ..... ۵  
ضمنی ..... x  
راسب (ناکام) ..... ۱

خاصہ سال اول (بنات):

شریک امتحان طالبات ..... ۵۱  
ممتاز ..... ۲۳  
جید جداً (اعلیٰ) ..... ۲۵  
جید (وسطی) ..... ۱  
مقبول (ادنیٰ) ..... ۲  
ضمنی ..... x  
راسب (ناکام) ..... x

اس درجہ کی چورانوے فیصد (۹۴%)  
سے زائد طالبات امتیازی یا اعلیٰ نمبروں سے  
کامیاب ہیں۔  
اس درجہ میں کوئی طالبہ نہ راسب ہے  
نہ ضمنی۔

درس نظامی (بنات) کا وفاقی نتیجہ ایک نظر میں

حاصل یہ کہ درس نظامی بنات کے  
درجات میں سوائے ایک کے کوئی طالبہ  
ناکام ہے نہ ضمنی جبکہ وفاق میں ان درجات  
میں ۲۱۹۶۳ طالبات ناکام ہیں۔

شریک امتحان طالبات ..... ۲۹۹  
ممتاز ..... ۱۰۲  
جید جداً (اعلیٰ) ..... ۱۷۱  
جید (وسطی) ..... ۱۷  
مقبول (ادنیٰ) ..... ۸  
ضمنی ..... x  
راسب (ناکام) ..... ۱



## دراسات دینیہ بنات کے بہتر نتائج

دراسات دینیہ (بنات) سال دوم:

شریک امتحان طالبات ..... ۴۸

ممتاز ..... ۲۲

جید جداً (اعلیٰ) ..... ۱۷

جید (وسطی) ..... ۷

مقبول (ادنیٰ) ..... ۱

ضمنی ..... x

راسب (ناکام) ..... ۱

دراسات دینیہ (بنات) سال اوّل:

شریک امتحان طالبات ..... ۵۶

ممتاز ..... ۱۱

جید جداً (اعلیٰ) ..... ۳۷

جید (وسطی) ..... ۷

مقبول (ادنیٰ) ..... ۱

ضمنی ..... x

راسب (ناکام) ..... x

دراسات دینیہ سال دوم میں اکاسی  
فیصد (۸۱%) سے زائد طالبات امتیازی یا  
اعلیٰ نمبروں سے کامیاب ہیں۔

دراسات دینیہ سال اوّل میں پچاسی  
فیصد (۸۵%) سے زائد طالبات امتیازی یا  
اعلیٰ نمبروں سے کامیاب ہیں، نہ کوئی طالبہ  
ناکام ہے نہ ضمنی، درجہ ادنیٰ میں کامیاب  
ہونے والی بھی صرف ایک طالبہ ہے۔

## دراسات دینیہ (بنات) کا وفاقی نتیجہ ایک نظر میں

گویا دراسات دینیہ بنات کی تقریباً  
چوراسی فیصد (۸۴%) طالبات امتیازی یا  
اعلیٰ نمبروں سے کامیاب ہیں۔  
ناکام صرف ایک ہے جبکہ وفاق میں  
”دراسات دینیہ“ میں ناکام ہونے والی  
طالبات کی تعداد ۲۷۴۴ ہے۔

شریک امتحان طالبات ..... ۱۰۴

ممتاز ..... ۳۳

جید جداً (اعلیٰ) ..... ۵۴

جید (وسطی) ..... ۱۴

مقبول (ادنیٰ) ..... ۲

ضمنی ..... x

راسب (ناکام) ..... ۱



دارالعلوم کے حفظِ قرآن کریم کے سالانہ نتائج وفاق:


جامعہ دارالعلوم کراچی کے ۱۶۵ طلبہ و طالبات نے حفظِ قرآن کریم کا امتحان دیا، ۴ کے سوا سب نے کامیابی حاصل کی، چھیالیس فیصد (۸۶%) طلبہ و طالبات نے امتیازی یا اعلیٰ نمبروں سے کامیابی حاصل کی۔ **فللہ الحمد**۔

دارالعلوم کے تحت چلنے والے مکاتبِ قرآنیہ کی خدمات ان کے علاوہ ہیں۔

یہ تمام کامیابیاں بزرگانِ دارالعلوم رحمہم اللہ کا فیض اور حضرت رئیس الجامعہ زید مجدہم، نائب رئیس الجامعہ دام اقبالہم کی شبانہ روز کاوشوں کا ثمر ہیں۔

این سعادت بزورِ بازو نیست

تا نمشد خدائے بخشندہ



جامعہ دارالعلوم کراچی کے شعبہ درس نظامی میں داخلہ سے متعلق ایک ضروری وضاحت

جامعہ دارالعلوم کراچی میں درجہ اولیٰ سے درجہ سادسہ تک جدید داخلے کے لئے میٹرک کے امتحان میں کامیاب ہونا شرط ہے۔

جن طلبہ نے پاکستان سے باہر کسی ادارے میں تعلیم حاصل کی ہو ان کے لئے میٹرک کے مساوی استعداد کا حامل ہونا شرط ہے۔ البتہ اگر درجہ خامسہ، سادسہ میں داخلہ کا خواہش مند کوئی جدید طالب علم وفاقی امتحان میں ممتاز درجہ میں کامیاب ہو تو درجہ خامسہ اور درجہ سادسہ میں اس کے فوری داخلہ کے لئے میٹرک کی شرط میں تسامح کیا جاسکتا ہے لیکن اس کی دورہ حدیث شریف کی سند اس کے میٹرک پاس کرنے پر موقوف رہے گی۔

عمید الدراسات  
جامعہ دارالعلوم کراچی



## علماء کا امراء کے پاس جانا

وَعَنْ ابْنِ عَبَّاسٍ رَضِيَ اللَّهُ عَنْهُمَا إِنَّ أَنَسًا مِنْ أُمَّتِي سَيَفْقَهُونَ فِي الدِّينِ وَيَقْرَأُ وَنَ الْقُرْآنَ وَيَقُولُونَ نَأْتِي الْأَمْرَاءَ فَتُصِيبُ مِنْ دُنْيَاهُمْ وَنَعْتَزِلُهُمْ بِدِينِنَا وَلَا يَكُونُ ذَلِكَ كَمَا لَا يُجْتَنَى مِنَ الْقِتَادِ إِلَّا الشُّوكُ كَذَلِكَ لَا يُجْتَنَى مِنْ قُرْبِهِمْ إِلَّا..... قَالَ مُحَمَّدُ بْنُ الصَّبَّاحِ كَأَنَّهُ يَعْنِي

الْخَطَايَا. رواه ابن ماجه

ترجمہ: حضرت عبداللہ بن عباس رضی اللہ عنہما سے روایت ہے کہ رسول اللہ صلی اللہ علیہ وسلم نے فرمایا میری امت کے کچھ لوگ دین کا علم حاصل کریں گے قرآن پڑھنے والے ہونگے، وہ کہیں گے کہ ہم بھی امراء (حکام، دنیا دار، مالدار لوگ) کے پاس جاتے ہیں تاکہ ان کی دنیا میں سے ہمیں بھی حصہ مل جائے اور ہم ان سے اپنے دین کو بچا کر رکھیں گے، مگر ایسا نہیں ہوگا جیسے کانٹوں والے درخت "قتاد" سے سوائے کانٹوں کے کچھ حاصل نہیں ہوتا اسی طرح یہ لوگ امراء کے پاس جا کر کچھ حاصل نہ کر سکیں گے سوائے — کے۔ حدیث شریف کے راوی محمد بن الصباح نے اس کی تفسیر میں ذکر کیا کہ "سوائے گناہوں کے انہیں کچھ حاصل نہ ہوگا"

اسٹینڈرڈ کلرز اینڈ کیمیکلز کارپوریشن

S-55 سائٹ، ہاکس بے روڈ، کراچی

فون نمبر: 021-32360055, 56, 57

UAN-11-11-PAINT



مولوی عبید الرحمن ربانی

## حضرت مولانا مفتی اصغر علی ربانی صاحب، رحمۃ اللہ علیہ

جامعہ دارالعلوم کراچی کے استاذ و رفیق دارالافتاء حضرت مولانا مفتی اصغر علی ربانی رحمۃ اللہ علیہ ۲۹ رجب ۱۴۳۹ھ (۱۶ اپریل ۲۰۱۸ء) پیر کے روز رحلت فرما گئے، انا لله وانا الیہ راجعون۔ حضرت مرحوم کے صاحبزادے مولوی عبید الرحمن ربانی نے اپنے والد مرحوم کے حالات پر مضمون تحریر کیا ہے جو ذیل میں پیش خدمت ہے۔۔ (ادارہ)

## پیدائش و اسم گرامی:

حضرت مولانا مفتی اصغر علی ربانی رحمۃ اللہ علیہ کی ولادت ۱۳۵۶ھ (۱۳۳۷ء) ضلع حصار (ہندوستان) میں ہوئی۔

## ابتدائی تعلیم ——— و ہجرت

والد صاحب، رحمۃ اللہ علیہ، کی تعلیم و تربیت کی ابتداء اپنے آبائی علاقے (ہندوستان) سے ہوئی، آپ کی عمر تقریباً دس سال تھی جب ہندوستان کی تقسیم کا عمل وجود میں آیا، اور مسلمان سرزمین پاکستان کی طرف والہانہ ہجرت کرنے لگے، یہاں تک کہ لوگ اپنی زمینیں، تیار فصلیں، گھریلو سامان سب کچھ چھوڑ کر خالص اللہ کے لئے آزاد وطن کی جانب اٹھ کھڑے ہوئے۔

حضرت دادا جانؒ بھی اپنے بال بچے لے کر اللہ کے بھروسے ہندوستان سے پاکستان پیدل ہجرت کے لئے روانہ ہوئے اور دس لاکھ افراد کے قافلے کے ساتھ بے سروسامانی کی حالت میں طرح طرح کی تکلیفیں اٹھا کر تقریباً چار ماہ کی طویل پیدل مسافت طے کر کے "چشتیاں" کے مقام پر پاکستان میں داخل ہوئے، ہجرت اس طرح مکمل ہوئی کہ اللہ تعالیٰ کی طرف سے آزمائشوں کا سلسلہ جاری تھا، ملک بھر میں سیلاب اور بارشوں نے تباہی مچا رکھی تھی اور طرح طرح کی وباؤں پھیلی ہوئی تھیں، والد صاحب، رحمۃ اللہ علیہ، کی دودھ



پتی بہنوں کو میری باہمت وادی جان ہندوستان سے ایک بڑے ٹوکڑے میں رکھ کر سر پر اٹھا کر لائی تھیں مگر پاکستان پہنچتے ہی دونوں بہنیں ایک ایک کر کے قضائے الہی سے انتقال کر گئیں۔ انا للہ وانا الیہ راجعون۔ والد صاحب اکثر ۱۳ اگست کو اپنی والدہ کی اس عظیم قربانی اور تکلیف کو ذکر کر کے غمگین ہو جایا کرتے تھے۔

### سن فراغت

ذوق و شوق محنت و لگن کے ساتھ آپ نے ۱۳۸۶ھ (۱۹۶۶ء) میں جامعہ خیر المدارس ملتان میں دینی تعلیم مکمل کی، دورہ حدیث میں (۱۰۰۰) میں سے (۹۸۷) نمبرات حاصل کر کے نمایاں کامیابی حاصل کی۔

والد صاحب، رحمۃ اللہ علیہ، کے معروف اساتذہ کرام

- (۱)۔۔۔ حضرت مولانا خیر محمد صاحب جالندھریؒ
- (۲)۔۔۔ حضرت مولانا مفتی محمد عبداللہ صاحب ملتانؒ
- (۳)۔۔۔ حضرت مولانا علامہ محمد شریف صاحب کشمیریؒ
- (۴)۔۔۔ شیخ الحدیث حضرت مولانا محمد صدیق صاحبؒ
- (۵)۔۔۔ حضرت مولانا محمد شریف صاحب جالندھریؒ
- (۶)۔۔۔ حضرت مولانا مفتی عبدالستار صاحبؒ
- (۷)۔۔۔ حضرت مولانا محمد اسحاق صاحب کوہاٹیؒ
- (۸)۔۔۔ حضرت مولانا سید ابوذر عطاء المنعم بخاریؒ
- (۹)۔۔۔ حضرت مولانا عتیق الرحمن (محمود کوٹی)ؒ
- (۱۰)۔۔۔ حضرت مولانا غلام مصطفیٰ صاحب ملتانؒ
- (۱۱)۔۔۔ حضرت مولانا موسیٰ خان روحانی بازیؒ

### درس و تدریس

آپ دینی تعلیم کے حصول کے بعد متعدد مدارس میں تدریسی خدمات انجام دیتے رہے، علم حدیث، علم تفسیر، اور علم فقہ سے خصوصی لگاؤ کے پیش نظر آپ نے "تفسیر" میں بیضاوی شریف، جلالین، "حدیث" میں



صحیح بخاری، صحیح مسلم، سنن ابی داؤد اور سنن ترمذی اور "فقہ" میں ہدایہ وغیرہ کتب کی بارہا تدریس فرمائی، اس کے بعد آپ ۱۴۰۲ھ (۱۹۸۲ء) میں جامعہ دارالعلوم کراچی تشریف لائے، درمیان میں چند سالوں کے وقفہ کے سوا وفات سے ایک دن قبل تک جامعہ دارالعلوم کراچی میں افتاء کے فرائض انجام دیتے رہے۔

### فتویٰ نویسی

حضرت والد صاحب رحمۃ اللہ علیہ کو افتاء سے خصوصی دلچسپی تھی، اس لئے تحریر فتاویٰ میں آپ کی خاصی خدمات ہیں۔ افتاء کے ساتھ آپ کی خاص مناسبت کے پیش نظر جامعہ دارالعلوم کراچی کے اکابر نے دارالافتاء میں آپ کا تقرر فرمایا۔ حضرت والد صاحب، رحمۃ اللہ علیہ، نے اکابر کی امیدوں پر پورا اترتے ہوئے دن رات محنت کی اور وفات سے ایک دن قبل تک اپنی ذمہ داریوں کو بخوبی سرانجام دیتے رہے، چنانچہ دارالافتاء میں حاضری کے آخری دن میراث میں مناسخہ سے متعلق ۶ بطون پر مشتمل مسئلے کو حسابی عمل کے ذریعہ حل کیا اور الجواب صحیح کے ساتھ دستخط ثبت فرمائے۔

۱۴۲۰ھ میں جامعہ دارالعلوم کراچی کی پچاس سالہ تقریب کے موقع پر جب دارالافتاء کی کارکردگی کا جائزہ لیا گیا تو والد صاحب رحمۃ اللہ علیہ کے خودنوشتہ و مصدقہ فتاویٰ کی تعداد ستائیس ہزار نو سو چودہ تھی، محتاط اندازے کے مطابق اب یہ تعداد پچاس ہزار سے متجاوز ہے، فتاویٰ کی یہ تعداد آپ کی ہمت، محنت اور لگن کی آئینہ دار ہے۔ آپ نے اپنی زندگی کا نصف حصہ تقریباً چار دہائیاں دارالافتاء دارالعلوم کراچی کی خدمت میں گزارا، ابتدائی دور میں ڈاک کا زیادہ رجحان تھا، ملک بھر سے ڈاک کی صورت میں استفتاء موصول ہوتے تھے، اور جب کبھی ڈاک زیادہ جمع ہو جاتی یا فتویٰ لکھنے والوں کی کمی ہو جاتی تو حضرت والد صاحب چھٹی کے دن بھی تحریر فتاویٰ میں رات گئے تک مصروف رہتے تھے۔

### زبانی مسائل

حضرت والد صاحب رحمۃ اللہ علیہ ایک حاضر دماغ مفتی، فقہی بصیرت کے حامل مستند عالم دین تھے، اور پرانے طرز کے سادہ طبیعت کے حامل درویش منش انسان تھے۔

جب دارالافتاء جامعہ دارالعلوم کراچی جدید انداز میں تعمیر نہیں ہوا تھا اور الگ الگ کمرے نہیں بنے تھے بلکہ پورا دارالافتاء جامعہ کی موجودہ لائبریری کی زمینی منزل میں آباد تھا، جس میں تھوڑے تھوڑے فاصلے پر



مفتیانِ کرام کی فرشی نشستیں تھیں، اور مفتیانِ کرام تحریری اور زبانی طور پر سوالوں کے جوابات دیتے تھے۔ حضرت والد صاحب رحمۃ اللہ علیہ سادگی کے ساتھ بلند آواز اور اچھے لہجے میں سائل کے سوال کا جواب دیتے تھے جس سے سائل مکمل طور پر مطمئن ہو جاتا تھا۔

حضرت والد صاحب رحمۃ اللہ علیہ کی طرف سے زندگی کے آخری ایام تک کسی بھی وقت (چاہے آرام کا وقت ہی کیوں نہ ہو) فون کر کے مسائل معلوم کرنے کی عام اجازت تھی۔

کئی مرتبہ آدھی رات میں یا طبیعت میں بے کیفی ہونے کے باوجود کسی مسئلہ پوچھنے والے کا فون آتا تو بڑی خندہ پیشانی سے سائل کو تسلی بخش جواب دیتے، بعد میں جب گھر والے اصرار کرتے کہ آپ منع کر دیا کریں یا کوئی اور وقت دے دیا کریں تو جواب میں فرماتے "بیچارہ نہ جانے کس پریشانی میں ہے کہ صبح کا انتظار بھی نہیں کر رہا بلکہ اسی وقت فون کر رہا ہے۔"

حضرت والد صاحب، رحمۃ اللہ علیہ، نے اپنی زندگی اس انداز سے، اخلاص کے ساتھ امت کی رہنمائی میں گزار دی، بندہ حضرت والد صاحب رحمۃ اللہ علیہ کا خادم خاص رہا ہے، والد صاحب رحمۃ اللہ علیہ کی زندگی کے آخری دو سال ایک تکلیف دہ علاج (Dialysis)، میں گزرے، والد صاحب رحمۃ اللہ علیہ ہفتے میں تین بار چار گھنٹوں تک ہونے والے علاج کے دوران بھی ذہنی طور پر فارغ رہنے کو پسند نہیں کرتے تھے اور مجھے پابند کر رکھا تھا کہ جب فون آئے تو مجھے دے دینا، میں جواب دے دوں گا۔ ایام عید الفطر و عید الاضحیٰ میں بھی دارالافتاء میں فون پر زبانی مسائل کے جواب دینے کے لئے خود کو وقف کر رکھا تھا۔

### بیعت و سلوک

جامعہ خیر المدارس ملتان کے بانی حضرت مولانا خیر محمد صاحب جالندھریؒ آپ کے شیخ اور مربی رہے۔

### عالمِ ربانی کی رحلت

موت العالم موت العالم، قحط الرجال کے اس دور میں علمائے کرام اور صالحین کے قافلے بڑی تیزی کے ساتھ جانبِ عقبیٰ رواں دواں ہیں، دنیا کی تاریکی میں بڑی شدت اور تیزی سے اضافہ ہو رہا ہے اور آنحضرت صلی اللہ علیہ وسلم کے ارشادِ گرامی کا منظر آنکھوں کے سامنے آرہا ہے۔ آپ صلی اللہ علیہ وسلم نے ارشاد فرمایا:



"یذهب الصالحون الاول فالاول یبقی حفالة كحفالة الشعیر أو التمر  
لا یالیهم الله باله"

(صحیح بخاری، کتاب الرقاق، باب ذهاب الصالحین، ج ۲، ص: ۱۸۰۱)

ترجمہ: "نیک لوگ یکے بعد دیگرے اٹھتے چلے جائیں گے اور پیچھے انسانوں کی تلچٹ رہ جائے گی، جیسے جو یا کھجور کی تلچٹ ہوتی ہے، اللہ تعالیٰ کو ان کی کچھ بھی پرواہ نہ ہوگی۔"

۲۷/ رجب ۱۴۳۹ھ بروز ہفتہ شام ۵ بجے والد صاحب رحمۃ اللہ علیہ دارالافتاء جامعہ دارالعلوم کراچی سے گھر کے لئے روانہ ہوئے اور گھر پہنچ کر عصر کی نماز پڑھ کر لیٹ گئے، مغرب کی نماز کے لئے اٹھے اور وضو کر کے کمرے میں داخل ہوئے، اچانک سردی لگی اور کپکپی طاری ہو گئی اور پھر کچھ گھنٹے بعد بخار ہوا اور طبیعت مزید خراب ہوتی چلی گئی، ہسپتال لے کر پہنچے، ڈاکٹرز کے کہنے پر ایڈمٹ کیا، ایک دن رات وارڈ میں زیر علاج رہے، اور طبیعت میں کچھ بہتری کی امید لگی، لیکن اگلی رات میں اچانک دل میں تکلیف ہوئی اور طبیعت غیر ہو گئی۔ ڈاکٹرز نے I.C.U میں منتقل کیا اور اگلے دن انتہائی نگہداشت میں زیر علاج رہے، اور پھر عصر کے وقت ڈاکٹرز نے بندہ کو بلایا اور وہ خبر دی جسے سن کر پورا جسم بے جان سا ہو گیا کہ والد صاحب رحمۃ اللہ علیہ اس دار فانی سے رحلت فرما گئے ہیں۔ انا لله وانا الیہ راجعون۔

یہ سانحہ شام ساڑھے ۴ بجے ۲۹ رجب ۱۴۳۹ھ (۱۶- اپریل ۲۰۱۸ء) بروز پیر کو پیش آیا۔ میت لے کر گھر پہنچے تو علماء و مفتیان کرام اور والد صاحب کے شاگردوں کی ایک بڑی تعداد والد صاحب کے دیدار و تعزیت کے لئے پہنچی، ہر ایک کی زبان پر ان کا ذکر خیر اور یہ جملہ تھا کہ "کس قدر پرسکون، روشن اور مطمئن چہرہ ہے۔" ہلکی سی مسکراہٹ کے ساتھ چہرے سے نورانیت اور معصومیت جھلک رہی تھی۔ جنازہ و تدفین اگلے روز منگل ۳۰ رجب ۱۴۳۹ھ بعد نماز ظہر طے پایا۔

جنازہ و تدفین

نماز جنازہ استاذ محترم حضرت مولانا مفتی محمود اشرف عثمانی صاحب دامت برکاتہم کی اقتداء میں ادا کی گئی، جس میں طلباء و علماء اور عوام بڑی تعداد میں شریک ہوئے، نماز جنازہ سے پہلے حضرت مولانا مفتی محمود اشرف عثمانی صاحب دامت برکاتہم نے حاضرین کے سامنے حضرت والد صاحب رحمۃ اللہ علیہ کی خدمات کا تذکرہ



فرمایا کہ:

"مولانا ہم سب کے محسن تھے، ان کا ہم سب پر احسان ہے، طویل عرصے تک انہوں نے دین کی خدمت انجام دی ہے، مدرسۃ البنات میں بھی اسباق پڑھاتے رہے ہیں اور دارالافتاء کے تودہ روح روں تھے، انہوں نے بہت خاموشی کے ساتھ بڑے اخلاص کے ساتھ اور بہت سادگی کے ساتھ طلبہ کی اور دارالافتاء کی اور فتویٰ کی خدمات انجام دی ہیں۔ اللہ تعالیٰ ہم سب کی طرف سے انہیں اجر عظیم عطا فرمائے۔"

مزید دُعا اور ایصالِ ثواب کرنے کی تلقین فرمائی، جامعہ کے جدید قبرستان میں تدفین ہوئی، سینکڑوں طلباء و علماء اور مفتیان کرام نے اپنی اس عظیم شخصیت کو پریم آنکھوں اور غمزہ دل کے ساتھ سپرد خاک کیا۔

### وقت کی اہم ضرورت اور اس کا نظریاتی پہلو

والد صاحب رحمۃ اللہ علیہ ایک دور اندیش اور نظریاتی شخصیت تھے، انہوں نے اکابر علماء کرام کے مشوروں سے صحاح ستہ میں سے احادیث کی تین بڑی کتابوں (مختصر صحیح البخاری، مسلم شریف اور جامع الترمذی) پر ایک ضرورت، ایک نظریہ اور ایک مقصد کے تحت تالیف و تحقیق کا کام شروع کیا۔ تینوں کتابوں کا ایک ہی اسلوب اور منہج ہے۔

(۱)۔۔۔ سب سے پہلے جامع الترمذی پر کام شروع کیا اس کی وجہ یہ ہے کہ جامع الترمذی میں امام ترمذی رحمۃ اللہ علیہ نے دیگر فقہی مذاہب کے ائمہ کرام اور ان کے اقوال کو کثرت سے ذکر کیا ہے، امام اعظم ابوحنیفہ رحمۃ اللہ علیہ اور ان کے مذہب کو ذکر نہیں کیا ہے، بلکہ ۳۹۵۶ احادیث میں سے صرف ۶۳ مقامات پر اشارۃً "وبہ یقول بعض اهل الکوفة" کہہ کر ذکر کیا ہے۔ جس سے طلباء حدیث میں تجسس پیدا ہوتا ہے کہ شاید احناف نے حدیث رسول صلی اللہ علیہ وسلم پر کام نہیں کیا ہے، یا حنفیہ عامل بالحدیث نہیں ہیں، اس تجسس کو دور کرنا ایک ضرورت تھی۔

(۲) نظریہ یہ تھا کہ دورۂ حدیث کے سال میں صحاح ستہ کی لگ بھگ ۳۰ ہزار احادیث پڑھی پڑھائی جاتی ہیں، وقت کی قلت کے باعث طلباء اور جدید فضلاء فقہی مباحث پر تحقیق و مطالعے کے لئے فقہ اور فتاویٰ کی کتابوں کی طرف نہیں جاتے نہ ہی لائبریری کا رخ کرتے ہیں، نتیجہً استاذ محترم کی تقریر پر اکتفاء کر لیتے ہیں،



آخر میں احادیث کی تلاوت ہو رہی ہوتی ہے۔


والد صاحب، رحمۃ اللہ علیہ، چاہتے تھے کہ ہر حدیث کے ذیل میں احناف کا مسلک و موقف ذکر ہو اور مفتی بہ قول بھی درج ہو۔ متقدمین ائمہ احناف کی درجنوں کتب کے حوالے مع عبارت درج ہوں تاکہ علماء و طباء کے لئے ہر حدیث کے تحت تیار سبق ہونے کے ساتھ متقدمین فقہائے احناف کی کتابوں کا تعارف بھی حاصل ہو جائے اور ان کے قیمتی وقت کو بچانے کے ساتھ ان میں علمی تبدیلی لائی جائے تاکہ امت کے اس مقتدا طبعے میں ٹھوس اور مضبوط علم والے علماء پیدا ہوں جو امت کی بہتر طریقے سے رہنمائی کر سکیں۔

(۳) تیسرا مقصد یہ تھا کہ علماء و طباء اور حدیث و فقہ کی خدمت کر کے اللہ تعالیٰ کا قرب حاصل ہو اور جناب نبی کریم صلی اللہ علیہ وسلم کے فرامین کی صحیح طور پر تشریح اور نشر و اشاعت ہو اور آپ صلی اللہ علیہ وسلم کی شفاعت حاصل ہو جائے۔

آپ کی زیر عمل تالیفات کے نام درج ذیل ہیں:

### تالیفات

- ۱۔ آسان تفسیر القرآن
- ۲۔ آپ کے مسائل کا حل
- ۳۔ الفتاویٰ السراجیہ
- ۴۔ جامع الترمذی و المذہب الحنفی
- ۵۔ الاحتجاج بصحیح مسلم ابن الحجاج
- ۶۔ الخیر الجاری شرح مختصر صحیح البخاری





## مجھے دنیا سے کیا کام؟

عَنْ ابْنِ مَسْعُودٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ نَامَ عَلَى حَصِيرٍ فَقَامَ وَقَدْ أَثَرَفِيَ جَسَدِهِ فَقَالَ ابْنُ مَسْعُودٍ يَا رَسُولَ اللَّهِ لَوْ أَمَرْتَنَا أَنْ نَبْسُطَ لَكَ وَنَعْمَلَ فَقَالَ مَالِي وَلِلدُّنْيَا وَمَا أَنَا وَالِدُّنْيَا إِلَّا كَرَائِبٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَهَا. رواه احمد والترمذی وابن ماجه

ابن مسعود رضی اللہ عنہ روایت کرتے ہیں کہ رسول اللہ صلی اللہ علیہ وسلم ایک بار چٹائی پر سو رہے، جب آپ اُٹھے تو آپ صلی اللہ علیہ وسلم کے جسم مبارک پر چٹائی کے نشانات پڑ گئے تھے۔ یہ دیکھ کر ابن مسعود رضی اللہ عنہ نے عرض کیا یا رسول اللہ! اجازت ہو تو ہم آپ کے لئے ایک بچھونا تیار کر لیں۔ آپ صلی اللہ علیہ وسلم نے فرمایا مجھے دنیا سے کیا کام، میری اور دنیا کی مثال بس اس مسافر سوار کی سی ہے جو درخت کے سایہ کے نیچے ذرا سی دیر بیٹھے پھر اس کو چھوڑ کر چل دے۔

**سونابراؤنڈ**

**الہی فلورل**: کورنگی انڈسٹریل ایریا کراچی

پلاٹ نمبر D-1، 11، 10 سیکٹر 21 کورنگی انڈسٹریل ایریا کراچی

فون نمبر: 5011771، 5016665، 5016664۔ موبائل: 0300-8245793



ڈاکٹر محمد حسان اشرف مدنی

## آپ کا سوال

قارئین صرف ایسے سوالات ارسال فرمائیں جو عام دلچسپی رکھتے ہوں اور جن کا ہماری زندگی سے تعلق ہو، مشہور اور اختلافی مسائل سے گریز فرمائیں..... (ادارہ)

زکوٰۃ کے متعلق مندرجہ ذیل مسائل کے بارے میں تفصیل درکار ہے:

(۱)۔۔۔ میری ایک بہن شادی شدہ ہے اور غریب ہے، کیا میں اس کو اپنے مال کی زکوٰۃ دے سکتا

ہوں؟

(۲)۔۔۔ گھر کی مسلمان ملازمہ کو زکوٰۃ دے سکتے ہیں یا نہیں؟

(۳)۔۔۔ جو شخص اپنے آپ کو مقروض ظاہر کرے اس کو زکوٰۃ دے سکتے ہیں؟

(۴)۔۔۔ ہمارے امام صاحب عیال دار ہیں، ان کے ساتھ زکوٰۃ کی رقم سے تعاون کیا جاسکتا ہے؟

(۵)۔۔۔ رمضان میں غریب اور مستحق افراد کو زکوٰۃ کی رقم سے راشن لے کر دیا جاسکتا ہے؟

(۶)۔۔۔ میرا ایک شخص پر قرضہ ہے کیا میں اس کو قرض معاف کر دوں اور زکوٰۃ کی نیت کر لوں تو

زکوٰۃ ادا ہو جائے گی؟ اس کی کوئی صورت ہو تو اس کی رہنمائی کر دیں؟

(۷)۔۔۔ کسی دینی مدرسہ کے طالب علم کو زکوٰۃ کی رقم سے کتابیں لے کر دے سکتے ہیں؟

(۸)۔۔۔ اگر سید غریب ہو تو اس کو زکوٰۃ دے سکتے ہیں؟

(۹)۔۔۔ ہمارے علاقہ میں ایک مدرسہ ہے جہاں مسافر طلباء مقیم ہیں، ان کی رہائش اور کھانے کا

انتظام ہوتا ہے، وہاں میں فدیہ دے سکتا ہوں؟

(۱۰)۔۔۔ کیا زکوٰۃ تھوڑی تھوڑی کر کے ادا کر سکتے ہیں؟



جواب : (۱)۔۔۔ اگر آپ کی بہن کی ملکیت میں اس پر موجود قرضہ کی رقم منہا کرنے کے بعد ساڑھے باون تولہ چاندی یا اس کے برابر نقد رقم یا اتنی ہی مالیت کا کوئی غیر ضروری سامان نہ ہو مثلاً قالو سامان، جہیز کا ضرورت سے زائد سامان (ٹی وی وغیرہ بھی نہ ہو)، اسی طرح کچھ سونا، کچھ چاندی، کچھ نقد رقم اور کچھ مال تجارت کا مجموعہ ملا کر ساڑھے باون تولہ چاندی کے برابر بھی نہ ہو اور وہ سید یا ہاشمی بھی نہ ہو تو آپ کی بہن شرعاً مستحق زکوٰۃ ہے، آپ اپنے مال کی زکوٰۃ اس کو دے سکتے ہیں۔

(۲)۔۔۔ جواب نمبر ایک میں درج تفصیل کے مطابق اگر ملازمہ مستحق زکوٰۃ ہو تو اس کو زکوٰۃ کی رقم دے سکتے ہیں، لیکن ملازمہ کو اس کی اجرت کی مد میں زکوٰۃ کی رقم دینا جائز نہیں۔

(۳)۔۔۔ اگر مقروض جواب نمبر ایک میں درج تفصیل کے مطابق مستحق زکوٰۃ ہو تو اس کو زکوٰۃ کی رقم دے سکتے ہیں۔

(۴)۔۔۔ امام مسجد کو تنخواہ کی مد میں زکوٰۃ دینا جائز نہیں، اس سے زکوٰۃ ادا نہیں ہوگی، البتہ اگر امام صاحب جواب نمبر ایک میں درج تفصیل کے مطابق مستحق زکوٰۃ ہوں تو ان کو زکوٰۃ کی رقم دے سکتے ہیں۔

(۵)۔۔۔ مسلمان مستحق زکوٰۃ افراد کو زکوٰۃ کی رقم سے راشن لے کر دے سکتے ہیں۔

(۶)۔۔۔ زکوٰۃ کی ادائیگی کے شرعاً درست ہونے کے لئے یہ ضروری ہے کہ مستحق زکوٰۃ کو زکوٰۃ کی رقم مالک بنا کر دی جائے۔ لہذا مقروض کو زکوٰۃ کی رقم دیئے بغیر قرض معاف کرنے سے زکوٰۃ ادا نہیں ہوگی۔ اس کا درست طریقہ یہ ہے کہ پہلے آپ مقروض کو زکوٰۃ کی رقم باقاعدہ مالک اور قابض بنا کر دیدیں، اس سے زکوٰۃ ادا ہو جائے گی، اس کے بعد اگر وہ قرض کی مد میں رقم واپس کر دے تو رقم واپس لینا درست ہے۔

(۷)۔۔۔ زکوٰۃ کی رقم سے کتابیں لے کر دینی مدرسہ کے مستحق زکوٰۃ طالب علم کو مالک اور قابض بنا کر دے سکتے ہیں۔


(۸)۔۔۔ سید یا ہاشمی کو زکوٰۃ کی رقم دینا جائز نہیں، اگرچہ وہ غریب ہو، البتہ ان کو ہدیہ پیش کرنا نہایت اجر و ثواب کا باعث ہے، خاص طور پر اگر وہ ضرورت مند ہوں تو ہدیہ کے ذریعے ان کی اعانت



سب مسلمانوں کو کرنی چاہئے۔

(۹)۔۔۔ مذکورہ مدرسہ میں اگر مستحق طلباء زیر تعلیم ہیں، اور اس مدرسہ میں زکوٰۃ وصول کر کے شرعی طریقہ سے طلباء کی ضروریات (قیام، طعام، تعلیم وغیرہ) پر خرچ کرنے کا اہتمام کیا جاتا ہے، تو ایسے مدرسہ کو آپ زکوٰۃ دے سکتے ہیں۔

(۱۰)۔۔۔ بہتر یہ ہے کہ زکوٰۃ جتنی جلد ہو سکے ادا کر دینی چاہئے، اور تھوڑی تھوڑی کر کے سال بھر میں بھی ادا کر دینا جائز ہے۔



خوش  
خبری

مکتبہ بیت العلم کی طرف سے ایک انمول تحفہ

## تحفۃ الدعاء سیریز

دعا عظیم نعمت اور انمول تحفہ ہے، دعا اللہ تعالیٰ کے قرب اور اس سے راز و نیاز کا ذریعہ ہے، دعا مایوسی میں امید کی کرن ہے، دعا کے ذریعے ہم اللہ تعالیٰ سے اپنے تمام مسائل حل کروا سکتے ہیں، اس دنیا میں کوئی بھی انسان کسی بھی حال میں دعا سے مستغنی نہیں ہو سکتا۔ اسی فکر کے پیش نظر ”مکتبہ بیت العلم“ نے تحفۃ الدعاء سیریز کے نام سے ایک سلسلہ شروع کیا ہے۔ اَلْحَمْدُ لِلّٰہ! اس سیریز کے چھ حصے شائع ہو چکے ہیں:

۲ آپ کی مرادیں کیسے پوری ہوں؟

۱ حفاظت کی دعائیں

۳ تعلیم الدعاء

۴ پریشانیوں کا حل نماز کے ذریعے

۶ برکت کیسے ملے؟

۵ قرض کی پریشانی سے نجات پائیے

ای میل: info@mbi.com.pk  
ویب سائٹ: www.mbi.com.pk

فدا منزل نزد قدس مسجد، اردو بازار، کراچی۔ فون: +92-21-32726509 +92-312-3847578 موبائل: +92-336-7706320  
۱۷ افضل مارکیٹ، اردو بازار، لاہور۔ فون: +92-42-37112350 موبائل: +92-336-7706320

مکتبہ  
بیت العلم



## دس باتوں کی وصیت

حضرت معاذ، رضی اللہ عنہ، فرماتے ہیں کہ مجھے حضور اقدس صلی اللہ علیہ وسلم نے دس باتوں کی وصیت فرمائی:

- (۱)..... اللہ کے ساتھ کسی کو شریک نہ کرنا گو تو قتل کر دیا جائے یا جلادیا جائے۔
- (۲)..... والدین کی نافرمانی نہ کرنا گو وہ تجھے اس کا حکم کریں کہ بیوی کو چھوڑ دے یا سارا مال خرچ کر دے۔
- (۳)..... فرض نماز جان بوجھ کر نہ چھوڑنا جو شخص فرض نماز جان کر چھوڑ دیتا ہے اللہ کا ذمہ اُس سے بری ہے۔
- (۴)..... شراب نہ پینا کہ یہ ہر برائی اور فحش کام کی جڑ ہے۔
- (۵)..... اللہ کی نافرمانی نہ کرنا کہ اس سے اللہ تعالیٰ کا غضب اور قہر نازل ہوتا ہے۔
- (۶)..... لڑائی میں نہ بھاگنا چاہے سب ساتھی مرجائیں۔
- (۷)..... اگر کسی جگہ وبا پھیل جائے جیسے طاعون وغیرہ تو وہاں سے نہ بھاگنا۔
- (۸)..... اپنے گھر والوں پر خرچ کرنا۔
- (۹)..... تنبیہ کے واسطے اُن پر سے لٹھی نہ ہٹانا۔
- (۱۰)..... اللہ تعالیٰ سے ان کو ڈراتے رہنا۔ (الترغیب)

---

---

## معین احمد جیولرز

دکان نمبر 9 علی سینٹر۔ نزد حبیب بینک طارق روڈ براچی

بالمقابل سن شائن سوئٹ کراچی۔ 34537265.....34539989



مولانا محمد راحت علی ہاشمی

## جامعہ دارالعلوم کراچی کے شب وروز

### تعلیمی سرگرمیاں

جامعہ دارالعلوم کراچی کے شعبہ درس نظامی میں آج کل تعطیلات ہیں، تاہم ان تعطیلات میں مقیم طلبہ کے لئے مختصر مدتی نصاب پڑھادیا جاتا ہے، چنانچہ دورہ میراث، دورہ صرف و نحو، اور دورہ انگریزی میں طلبہ مستفید ہو رہے ہیں، ان شاء اللہ یہ سرگرمیاں ۲۰ رمضان المبارک تک جاری رہیں گی۔

اسی طرح جامعہ کے شعبہ دارالقرآن مرکز کورنگی اور نانک واڑہ و بیت المکرم شاخ میں بھی تعلیمی سلسلہ رمضان میں جاری رہتا ہے، اس شعبہ میں ۲۷ رمضان سے ۱۵ شوال تک تعطیلات ہوں گی اور ان شاء اللہ ۱۶ شوال سے تعلیم کا سلسلہ دوبارہ شروع ہو جائے گا۔ جبکہ شعبہ درس نظامی میں جدید داخلوں کی کارروائی کا آغاز ان شاء اللہ تعالیٰ ۸ شوال ۱۴۳۹ھ (۲۳ جون ۲۰۱۸ء) ہفتہ کے روز سے ہوگا۔

### اصلاحی مجلس

رمضان المبارک میں اکابر جامعہ کی اصلاحی مجالس کا سلسلہ جاری ہے۔ چنانچہ رئیس الجامعہ حضرت مولانا مفتی محمد رفیع عثمانی صاحب مدظلہم کی مجلس روزانہ عموماً سہ پہر (۲-۳۰) بجے منعقد ہو رہی ہے اور نائب رئیس الجامعہ حضرت مولانا مفتی محمد تقی عثمانی صاحب مدظلہم کی مجلس ابتدائی دو عشروں میں ہر اتوار کو بعد نماز ظہر منعقد ہو رہی ہے جبکہ آخری عشرہ میں معتمدین حضرات کی رعایت سے یہ مجلس حسب صحت و فرصت ان شاء اللہ ہر روز اتوار کو منعقد ہوگی۔ آخری عشرہ میں بعد نماز فجر حضرت مولانا محمود اشرف صاحب مدظلہم درس قرآن دیتے ہیں اور بعد نماز عشاء حضرت مولانا مفتی عبدالرؤف صاحب مدظلہم کی مجلس ہوا کرتی ہے۔ اللہ تعالیٰ ان اکابر کا سایہ بھمت و عافیت تادیر سلامت رکھیں اور ان کے فیوض و برکات سے امت مسلمہ کو مستفید فرمائیں۔ آمین۔

### قرآن کریم سنانے کا مبارک سلسلہ

بفضلہ تعالیٰ جامعہ دارالعلوم کراچی میں رمضان المبارک کی برکت سے جامعہ کے اکثر شعبوں کی عمارتوں



میں قرآن کریم تراویح میں سننے سنانے کی رونق ہو جاتی ہے، بحمد اللہ جامعہ کے حفاظ اساتذہ مختلف مساجد میں اور بعض اپنے گھروں میں قرآن کریم سنارہے ہیں جبکہ جامعہ کی جامع مسجد میں تراویح میں قرآن کریم حسب معمول استاد جامعہ مولانا حسان اشرف عثمانی صاحب، حفظہ اللہ تعالیٰ، سنارہے ہیں، اللہ تعالیٰ تمام حفاظ و قراء کی سعی مشکور فرمائیں اور انہیں قرآن کریم اور رمضان کی برکتوں سے نوازیں۔ آمین۔

### تقریب تکمیل قرآن کریم

جامعہ دارالعلوم کراچی کے شعبہ دارالقرآن کے تحت حسب اجازت رئیس الجامعہ حضرت مولانا مفتی محمد رفیع عثمانی صاحب مدظلہم ایک پروقار تقریب "تکمیل حفظ قرآن کریم" کے سلسلے میں ۱۹/رجب ۱۴۳۹ھ جمعرات کے روز بعد عصر منعقد کی گئی، جس میں کامل الحفظ طلبہ کو رومال دیئے گئے، مرکز کورنگی، شاخ نائک واڑہ بیت المکرم اور محمدی مسجد نیز ملحقہ مکاتب کے تکمیل حفظ کرنے والے طلبہ اس سال بحمد اللہ تعالیٰ ۱۳۸ تھے اور ۱۳ طالبات نے بھی حفظ مکمل کیا۔

اس موقع پر ان طلبہ کو آخری سبق حضرت مولانا مفتی محمود اشرف صاحب مدظلہم نے پڑھایا اور رئیس الجامعہ حضرت مولانا مفتی محمد رفیع عثمانی صاحب دامت برکاتہم نے عظمت و فضیلت قرآن کریم کے موضوع پر خطاب فرمایا۔ جس میں حضرت والا مدظلہم نے حفظ مکمل کرنے والے طلبہ و طالبات، ان کے اساتذہ کرام اور سرپرستوں کو مبارک باد دیتے ہوئے نصیحت فرمائی کہ قرآن کریم جس طرح آسانی سے یاد ہو جاتا ہے، اگر باقاعدہ پابندی سے اس کی تلاوت کا اہتمام نہ کیا جائے تو جلد ہی حافظہ سے رخصت بھی ہو جاتا ہے، اس لئے سرپرست حضرات سے خصوصاً یہ عرض ہے کہ وہ ان حافظ بچوں کو قرآن کریم پڑھتے رہنے کی تلقین کریں تاکہ یہ بیش بہا دولت ان کا سرمایہ بنی رہے۔ حضرات والا دامت برکاتہم کی دعاء پر یہ پروقار و پر نور مجلس اختتام کو پہنچی۔

### تعمیراتی کام

جامعہ دارالعلوم کراچی کے کئی شعبوں میں تعمیراتی کام کا سلسلہ بفضلہ تعالیٰ جاری ہے، نائک واڑہ شاخ میں قدیم مسجد کی جدید تعمیر اور جامعہ کی بقیہ عمارت کی تکمیل کا کام باقی ہے، کورنگی میں جدید درس گاہ کی پنج گوشہ عمارت کی تعمیر کا سلسلہ بحمد اللہ شروع کیا جا چکا ہے، حراء فاؤنڈیشن میں شعبہ بنین کی عمارت کی تعمیر کا سلسلہ بھی جاری ہے، ان تمام تعمیراتی سلسلوں کی بحسن و خوبی تکمیل کی دعا کی درخواست ہے۔ اہل خیر حضرات کے لئے اس صدقہ جاریہ میں شرکت کرنے کا زریں موقع ہے، اللہ تعالیٰ توفیق بخشیں۔ آمین۔



حضرت رئیس الجامعہ، دامت برکاتہم، کا سفر تیزانیہ دارالسلام

۱۵ شعبان ۱۴۳۹ھ (۲ مئی ۲۰۱۸ء): بدھ کے روز رئیس الجامعہ دارالعلوم کراچی حضرت مولانا مفتی محمد رفیع عثمانی صاحب، دامت برکاتہم، دارالارشاد اسلامک سینٹر کی دعوت پر تیزانیہ دارالسلام تشریف لے گئے، اس سفر میں حضرت والا مدظلہم کے صاحبزادے جناب مولانا ڈاکٹر محمد زبیر عثمانی صاحب زید مجدہم (استاذ جامعہ دارالعلوم کراچی) بھی اپنی والدہ ماجدہ کے ساتھ آپ کے ہمراہ تھے۔ اس سفر کی تفصیلات حسب ذیل ہیں:

مذکورہ تاریخ کو حضرت والا مدظلہم کراچی سے دوحہ (قطر) کے لئے روانہ ہوئے، تین دن دوحہ میں قیام کرنے کا ارادہ تھا، تین دن کے بعد اصل منزل تیزانیہ دارالسلام تھی، تیزانیہ کا یہ سفر دارالارشاد اسلامک سینٹر کے سالانہ جلسہ میں شرکت کے لئے کیا گیا، تین دن کے لئے قطر میں رکنے کی وجہ یہ تھی کہ تیزانیہ کا سفر بہت لمبا تھا، اس سے پہلے قطر جانے کی نوبت بھی نہیں آئی تھی جبکہ وہاں کے احباب اس کے متمنی تھے، اس لئے قطر جانے کا ارادہ کیا گیا۔ چنانچہ جب حضرت والا مدظلہم قطر پہنچے تو پاکستان سے تعلق رکھنے والے دوست احباب قاری سعید الرحمن صاحب، مولانا شفیع الرحمن صاحب اور دوسرے بہت سارے احباب ائر پورٹ پر استقبال کے لئے موجود تھے۔ ان سب حضرات نے حضرت والا مدظلہم کی بہت خدمت کی، اس عرصے میں وہاں پر بہت علمی مجالس منعقد ہوتی رہیں۔ قطر میں شاہی خاندان کے شیخ خالد غانم صاحب نے حضرت والا، دامت برکاتہم، سے اجازت حدیث کے لئے ایک مجلس منعقد کی، جس میں انہوں نے حضرت رئیس الجامعہ مدظلہم سے اجازت حدیث لی، اور حدیث کا مفصل درس ہوا۔

الحمد للہ، اس مجلس میں پاکستان کے کچھ علماء، ہندوستان کے علماء، خود قطر کے کافی علماء، اور شاہی خاندان کے حضرات بھی موجود تھے۔ اس کے بعد مولانا شفیع الرحمن صاحب کے گھر پہ بھی اسی طرح کی ایک مجلس منعقد ہوئی۔ جس میں قطر کے علماء بھی تھے اور پاکستان کے علماء بھی تھے، اور یہاں بھی نشست بڑی پر لطف رہی۔ اس سفر میں احباب نے دوحہ کی پوری سیر بھی کرائی۔

قطر ماشاء اللہ ایک ترقی یافتہ ملک ہے اور اس کا شہر دوحہ ایک بہت جدید طرز کا بنا ہوا نیا شہر ہے۔ ہر چیز بڑے نظم و ضبط اور سلیقے کے ساتھ ہے، حسن انتظام ہے، خوبصورتی ہے اور شہر ماشاء اللہ بہت ترقی یافتہ ہے، مساجد بہت آباد اور شاندار بنی ہوئی ہیں۔ قطر کے مقامی لوگ اور وہ لوگ جو باہر سے آئے ہوئے ہیں نظم و ضبط



کے بڑے پابند نظر آئے۔ ماشاء اللہ وہاں پر خواتین میں برقعہ کا بہت اہتمام ہے، مرد بھی، ماشاء اللہ، وارڈھی رکھتے ہیں۔ نمازوں میں مساجد نمازیوں سے بھری ہوئی ہوتی ہیں۔ اس لحاظ سے بھی قطر ایک قابل دید جگہ ہے کہ اس وقت خلیجی ریاستوں میں امارات (دوبئی اور ابوظہبی) کے بعد یہ دوسرا بڑا ملک ہے جو سب سے زیادہ ترقی یافتہ ملک سمجھا جاتا ہے۔

تین دن قطر میں گزارنے کے بعد ۵ مئی کو حضرت والا مدظلہم تزانہ کے شہر دارالسلام تشریف لے گئے۔ یہ تقریباً چھ گھنٹے کا سفر تھا۔ جب حضرت والا مدظلہم وہاں پہنچے تو بھائی عبدالکریم صاحب اور بھائی عبدالجید صاحب، جناب قاسم صاحب اور دوسرے احباب ایئر پورٹ پر استقبال کے لئے تشریف لائے ہوئے تھے، ایئر پورٹ کارروائی سے فارغ ہو کر اپنی رہائش گاہ پر آئے، ۶ مئی کو دارالارشاد اسلامک سینٹر میں جانا تھا، اس ادارے کے جلسے میں شرکت کے لئے رئیس الجامعہ حضرت مفتی محمد رفیع عثمانی صاحب مدظلہم کو مدعو کیا گیا تھا، مولانا زبیر عثمانی، حفظہ اللہ، بھی ساتھ تھے، لکھنؤ سے حضرت مولانا خالد صاحب تشریف لائے ہوئے تھے، جو وہاں کے بڑے عالم دین اور مدرسہ کے مہتمم ہیں، گجرات سے مولانا احمد صاحب بھی تشریف لائے ہوئے تھے، یہ ایک اچھا مدرسہ ہے، یہ پوری کیوٹی جوئیلرزی کی ہے جس نے حضرت والا مدظلہم کو مدعو کیا، ان حضرات نے وہاں کے ماحول کے لحاظ سے ایک اچھے تعلیمی ادارے کی بنیاد رکھی، ماشاء اللہ اس تعلیمی ادارے میں درس نظامی کی تعلیم بھی ہے اور یہ حضرات اگلے سال سے دورہ حدیث کی تعلیم بھی شروع کر رہے ہیں، حفظ و ناظرہ کی تعلیم بھی ہے، اس ادارے نے پورے ملک میں تعلیم قرآن کے مکاتب کا جال بچھایا ہوا ہے، جن میں ہزاروں طلبہ قرآن پاک کی تعلیم حاصل کر رہے ہیں، پورا خرچ یہی کیوٹی برداشت کرتی ہے۔ یہاں روزانہ بیان کا سلسلہ رہا، مغرب کے بعد بیانات ہوتے تھے، کئی بیانات میں حضرت رئیس الجامعہ، مدظلہم، خود شریک ہوئے، کچھ میں انڈیا سے آئے ہوئے علماء کرام شریک ہوئے، بعض جگہوں پر مولانا محمد زبیر عثمانی صاحب، مدظلہم، کے بیانات ہوئے، بیانات کے بعد سوال و جواب کی نشست ہوتی تھی جو ہر لحاظ سے بہت دلچسپ ہوتی تھی۔

تزانہ میں قیام کے دوران معلوم ہوا کہ اس کے قریب ایک اور صوبہ ہے جس کو الگ ملک کہا جاسکتا ہے لیکن حقیقت میں یہ ایک الگ صوبہ ہے جیسا کہ ہمارے ہاں کشمیر ہے، اسی طرح کا ایک شہر زنجبار ہے، یہ بڑا قدیم



شہر ہے، بڑا شہر ہے، اس میں بڑی پتلی پتلی گلیاں ہیں اور تاریخی اعتبار سے اس کی تاریخ ہزاروں سال پرانی ہے۔ اس شہر کی دو خصوصیات ہیں:

ایک تو اس کے ساحل سمندر بہت مشہور ہیں، سفید مٹی کے یہ ساحل بہت خوبصورت ہیں، اور انہی ساحلی علاقوں میں کناروں پر بڑے بڑے ہوٹل بنے ہوئے ہیں جو ایک بہترین تفریح کا سامان مہیا کرتے ہیں، جس کو دیکھنے کے لئے پوری دنیا یہاں آتی ہے۔

دوسری خصوصیت یہ ہے کہ یہاں مصالحہ جات کے باغات کثرت سے ہیں، ہمارے ہاں جتنے مصالحہ جات استعمال کئے جاتے ہیں ان سب کے باغات زنجبار شہر میں ہیں۔ ایک دن پانی کے جہاز کے ذریعے دارالسلام سے زنجبار جانا ہوا، پانی میں دو گھنٹے کا یہ سفر ہوتا ہے، ایک دن وہاں قیام ہوا، اگلے دن تزانہ واپسی ہوئی۔

تزانہ مجموعی طور پر ایک غریب اور پسماندہ ملک ہے اور عوام طرح طرح کی پریشانیوں کا شکار ہیں، مگر اب یہاں بھی کچھ بہتری پیدا ہو رہی ہے، تزانہ دنیا کا دوسرا بڑا ملک ہے جہاں سونا پیدا ہوتا ہے، اور جہاں ہیرے جواہرات کی کانیں ہیں، اس کے باوجود یہاں غربت بہت ہے جس کی وجہ یہ بتائی جاتی ہے کہ یہاں کرپشن بہت زیادہ ہے۔

مجموعی طور پر ماشاء اللہ تزانہ کے مسلمانوں کو اپنے بچوں کی تعلیم کی فکر ہے اور وہ اپنے بچوں کو قرآن کریم کی تعلیم دیتے ہیں اور خاص طور پر ہندوستان اور پاکستان کے علماء کو بلا کر ان کے بیانات کروائے جاتے ہیں۔ اللہ تعالیٰ علماء کرام کی نصیحتوں پر سب کو عمل کی توفیق مرحمت فرمائیں۔ آمین۔ ۱۲/ مئی ۲۰۱۸ء کو تزانہ سے واپسی کا سفر ہوا اور ۱۳/ مئی کو حضرت والا مدظلہم مع رفقاء سفر بخیر و غایت واپس کراچی تشریف لے آئے۔

اسفار حضرت نائب رئیس الجامعہ مدظلہم

۱۹/ جمادی الاولیٰ ۱۴۳۹ھ ۶/ فروری ۲۰۱۸ء: نائب رئیس الجامعہ حضرت مولانا مفتی محمد تقی عثمانی

صاحب دامت برکاتہم آج دی تشریف لے گئے جہاں آپ نے مصرف ابو ظہبی الاسلامی کی هیئۃ الرقابة الشرعیہ کے اجلاس کی صدارت فرمائی۔

۳/ جمادی الثانیہ ۱۴۳۹ھ ۲۰/ فروری ۲۰۱۸ء: نائب رئیس الجامعہ، دامت برکاتہم، کراچی سے



اسلام آباد تشریف لے گئے، جہاں مرکز الاقتصاد الاسلامی (شعبہ دارالعلوم کراچی) اور انسٹی ٹیوٹ آف بزنس ایڈمنسٹریشن کے اشتراک سے ہونے والے تین روزہ سیمینار میں شرکت فرمائی، اسی دوران سیمینار کی جانب سے ایک عشاءِ ترتیب دیا گیا جس میں ارکان پارلیمنٹ کے ساتھ گول میز مذاکرہ بھی منعقد ہوا۔ تمویل اسلامی کے بارے میں عالمی سطح پر اب تک جو کام ہوا ہے، اس کی ایک رپورٹ پیش کی گئی، اس رپورٹ کے بعد حضرت نائب رئیس الجامعہ مدظلہم نے اپنے خطاب میں ارکان پارلیمنٹ سے فرمایا کہ ملک سے ربا کو ختم کرنا نہ صرف شرعی بلکہ آئینی ذمہ داری بھی ہے، اور جب تک ملک کو سود سے پاک نہیں کیا جائے گا، ہم مسائل کا شکار رہیں گے۔ اس کے بعد عمومی اظہار خیال کی دعوت دی گئی، اس موقع پر حضرت مولانا فضل الرحمن صاحب قائد جمعیت علماء اسلام نے اپنے مفصل خطاب میں ان تمام کوششوں کو سراہتے ہوئے نائب رئیس الجامعہ حضرت مفتی محمد تقی عثمانی صاحب دامت برکاتہم کے بارے میں فرمایا کہ آپ نے اس معاملے میں ہم سب کی طرف سے فرض کفایہ ادا کیا ہے، نیز یہ پیشکش کی کہ حضرت والا مدظلہم سے اس کام میں آئندہ بھی استفادہ جاری رکھا جائے۔ بعد میں متعدد اراکین اسمبلی نے بھی پُر جوش انداز میں ملک سے سود ختم کرنے کے لئے جدوجہد کا ارادہ ظاہر کیا۔

قیام اسلام آباد کے دوران جامعہ اسلامیہ اسلام آباد کی طرف سے حضرت نائب رئیس الجامعہ مدظلہم کو فیصل مسجد میں نماز جمعہ پڑھانے اور خطاب کی دعوت دی گئی، چنانچہ جمعہ سے پہلے ایک عظیم اجتماع سے آپ کا اصلاحی خطاب ہوا جس کے بارے میں دیکھنے والوں کا کہنا ہے کہ فیصل مسجد میں کبھی عید کے موقع پر بھی اتنا بڑا اجتماع دیکھنے میں نہیں آیا۔

۱۶/ جمادی الثانیہ ۱۴۳۹ھ / ۵/ مارچ ۲۰۱۸ء: نائب رئیس الجامعہ دامت برکاتہم مکہ مکرمہ تشریف لے گئے جہاں آپ نے عمرہ ادا کیا، اور اگلے دن البنك الاسلامی للتنمیه کی هیئۃ الرقابة الشرعیۃ کے اجلاس میں شرکت کر کے شام کو مدینہ منورہ روانہ ہو گئے، جہاں پانچ روزہ قیام کے دوران المجلس الشرعی کے اجلاس کی صدارت فرمائی، اور کلیۃ المسجد النبوی صلی اللہ علیہ وسلم میں اصول افتاء کا درس دیا۔

۱۰/ رجب المرجب ۱۴۳۹ھ / ۲۸/ مارچ ۲۰۱۸ء: نائب رئیس الجامعہ دامت برکاتہم حیدرآباد تشریف لے گئے، جہاں آپ نے ظہر سے پہلے مدرسہ ریاض العلوم میں اساتذہ و طلبہ سے خطاب فرمایا، اور



شام کے وقت مدرسہ مظاہر علوم لطیف آباد میں صحیح بخاری کی آخری حدیث کا مفصل درس دیا۔ رات وہیں قیام کے بعد اگلے روز ٹنڈوالہ یار میں مولانا عرفان صاحب کی دعوت پر ان کے مدرسے جامعہ صدیقیہ میں بھی تشریف لے گئے، اور وہاں بھی ایک بڑے اجتماع سے خطاب فرمایا۔

۲۰ رجب المرجب ۱۴۳۹ھ / ۱۷ اپریل ۲۰۱۸ء: نائب رئیس الجامعہ دامت برکاتہم آج براستہ دہلی بحرین کے لئے روانہ ہوئے جہاں آپ نے ایونی کی سالانہ هیئات الرقابة الشرعیة کانفرنس سے افتتاحی اور کلیدی خطاب فرمایا۔ اگلے دن وہاں سے براستہ دہلی مانچسٹر برطانیہ تشریف لے گئے، برطانیہ کے دس روزہ قیام کے دوران دارالعلوم بری میں صحیح مسلم اور شمائل ترمذی کی آخری احادیث کا درس دیا پھر دو روز لیک ڈسٹرکٹ میں قیام کے دوران بھی اصلاحی مجالس کا سلسلہ جاری رہا۔ جمعہ ۳ اپریل کو واپس مانچسٹر آکر جامع مسجد میں جمعہ کا خطاب فرمایا، اور شام کے وقت علماء کی ایک مجلس میں اوائل سنبلہ کا درس اور اس کے بعد خطاب فرمایا۔ ۱۴ اپریل کو مولانا فاروق صاحب کے زیر اہتمام مدرسۃ البنات میں صحیح بخاری کا افتتاحی درس ہوا۔ اور اسی میں علماء کے سامنے "المدونة الجامعة" کا تعارف بھی کرایا گیا۔ ۱۵ اپریل کو بذریعہ ٹرین لندن آکر اسی شام مغرب کے بعد مولانا محمد بن آدم کے زیر اہتمام اہل علم وافتاء کے ایک اجتماع میں "اصول الافتاء و آدابہ" کے اہم مباحث کا خلاصہ اور فتویٰ کے بارے میں اکابر کے مزاج و مذاق پر مفصل خطاب فرمایا جس میں اطراف کے علماء اور مفتی حضرات نے بڑی تعداد میں شرکت فرمائی۔ ۱۷ اپریل کو تراش پبلی کیشن نے حضرت والا مدظلہم کی کتاب "اسلام اور سیاسی نظریات" کا جو انگریزی ترجمہ Islam And Politics کے نام سے شائع کیا ہے، اس کی رونمائی کی تقریب لندن یونیورسٹی میں منعقد ہوئی۔ جس میں اردن کے شہزادہ امیر غازی بن محمد بن طلال نے کتاب پر اظہار خیال کرتے ہوئے کہا کہ میں عرصہ دراز سے ایسی کتاب کی تلاش میں تھا جو سیاست کے بارے میں اسلام کے موقف کو توازن و اعتدال کے ساتھ بیان کرے اور موجودہ دور میں اس پر عمل کا طریقہ بھی بتائے۔ اس کتاب نے میری اس طلب کو پورا کیا۔ اس موقع پر شہزادہ غازی کی کتاب Trentative Guide To The Themes Of The Surahs Of The Quran کی رونمائی بھی کی گئی، مولانا عبدالرحمن منکیر اصحاب نے دونوں کتابوں کا تعارف کرایا، پھر حضرت مولانا مفتی محمد تقی عثمانی صاحب دامت برکاتہم نے خطاب فرمایا جس میں سیاست کے بارے میں



اسلامی تعلیمات سے متعلق پھیلی ہوئی غلط فہمیوں کا مدلل رد کیا گیا۔ لندن یونیورسٹی کے اس اجتماع میں یونیورسٹی کے مسلم و غیر مسلم دونوں طرح کے اساتذہ و طلبہ موجود تھے۔

۹ شعبان المعظم ۱۴۳۹ھ / ۲۶ اپریل ۲۰۱۸ء: نائب رئیس الجامعہ حضرت مولانا مفتی محمد تقی عثمانی صاحب دامت برکاتہم آج مدینہ منورہ تشریف لے گئے جہاں آپ نے پانچ روزہ قیام کے دوران مجلس شرعی کے تین روزہ اجلاس کی صدارت فرمائی جس میں معیار الوقف اور بیع الدین سے متعلق بعض مسائل پر غور کیا گیا۔ اسی دوران ایک رات مغرب کے بعد کلیۃ المسجد النبوی صلی اللہ علیہ وسلم کے اساتذہ کی فرمائش پر اپنی کتاب "فقه البيوع" کے بعض حصوں کا درس دیا۔

۱۸ شعبان المعظم ۱۴۳۹ھ / ۷ مئی ۲۰۱۸ء: نائب رئیس الجامعہ دامت برکاتہم استنبول تشریف لے گئے، جہاں آپ نے اپنے پانچ روزہ قیام کے دوران اسماعیل آغا میں علماء کرام کے ایک اجتماع سے خطاب فرمایا، نیز بورسہ استنبول کی طرف سے اسلامی مالیات کے موضوع پر ایک تین روزہ سیمینار کی صدارت فرمائی، پہلے دن یہ سیمینار بورسہ استنبول کے ہال میں منعقد ہوا جس سے حضرت نائب رئیس الجامعہ مدظلہم نے کلیدی خطاب فرمایا، پھر آپ کے صاحبزادے مولانا ڈاکٹر عمران اشرف عثمانی صاحب زید مجدہ نے مختلف موضوعات پر خطاب فرمایا، نیز فرحان صاحب اور مولانا بلال صاحب (برطانیہ) نے بھی اپنی پریزینٹیشن پیش کی۔ اگلے دن سیمینار استنبول کی مشہور زائم یونیورسٹی میں تھا، وہاں مولانا ڈاکٹر عمران اشرف عثمانی صاحب، حفظہ اللہ تعالیٰ اور مذکورہ دونوں حضرات نے تمویل اسلامی کے مختلف پہلوؤں پر درس دیئے، تیسرے دن زائم یونیورسٹی کے ہال میں حضرت نائب رئیس الجامعہ دامت برکاتہم کا مفصل خطاب ہوا جس میں علماء کو حدیث کی اجازت دی گئی، اور چونکہ عوام کا بھی بہت بڑا مجمع موجود تھا، اس لئے عام اصلاحی خطاب بھی ہوا، جس کا ترکی زبان میں ترجمہ وزیراعظم ترکی کے مشیر خاص جناب عمر فاروق صاحب نے کیا۔

سیمینار سے فراغت کے بعد جمعہ کی نماز کے بعد جامع سلیمانیہ کے متصل شیخ الاسلام مفتی ابوالسعود رحمۃ اللہ علیہ (صاحب تفسیر ابی السعود) کے کمرے میں جامعہ ابن خلدون کے ریکٹر اور ذمہ داروں سے مفصل ملاقات فرمائی، اور ترکی کے وزیر مذہبی امور بھی حضرت نائب رئیس الجامعہ مدظلہم سے ملاقات کے لئے وہیں تشریف لائے، اور ان کی طرف سے ظہرانہ بھی دیا گیا۔ اس گفتگو میں جامعہ دارالعلوم کراچی اور جامعہ ابن



خلدون کے درمیان تعاون کے مختلف پہلوؤں پر مفید گفتگو بھی ہوئی۔

دعائے مغفرت

جامعہ دارالعلوم کراچی کے ایک سابق کارکن جناب نادر عالم صاحب مختصر علالت کے بعد ۱۴/رمضان المبارک ۱۴۳۹ھ (۲۸/جون ۲۰۱۸ء) بدھ کے روز انتقال فرما گئے انا للہ وانا الیہ راجعون۔

خامسہ قراءت کے طالب علم محمد الیاس پنجگوری کے چچا ۱۶/رمضان المبارک ۱۴۳۹ھ جمعہ کے روز ایک حادثہ میں وفات پا گئے۔ انا للہ وانا الیہ راجعون۔

اللہ تعالیٰ مرحومین کی کامل مغفرت فرمائیں، پسماندگان کو صبر جمیل سے نوازیں، قارئین سے بھی دعائے مغفرت کی درخواست ہے۔

گارنی کے ساتھ

تعمیر سے پہلے یا تعمیر کے بعد دیمک کا مکمل خاتمہ

سپریم فیمو میکیشن سروسز  
Sunday Open

دیمک کا مکمل خاتمہ (دس سال گارنٹی) لال بیک، بکھی، مچھر اور چوہے، سب کا خاتمہ، پودوں اور لان کا اسپرے، پانی کے ٹینکس کی صفائی کے لیے رجوع کریں۔

صنعتی  
اور  
رہائشی

M-13-A، فورٹ سلطان، کالونی گیٹ۔ مین شاہراہ فیصل کراچی

آفس

0300-8221269, 021-34571522

www.supremefumigation.com.pk  
Email: info@supremefumigation.com.pk

رابطہ: محمد قاسم صدیقی

0345-2201637



دارالافتاء مفتیان کرام، لائبریریاں، یونیورسٹیاں، وکلاء اور محققین توجہ فرمائیں

عالم اسلام کے اکابر علمائے کرام کے جدید فقہی مسائل پر مقالہ جات اور مناقشات کا مجموعہ نئی ترتیب کے ساتھ

سلسلہ 28 ختم جلدیں

## جدید فقہی مباحث

زیر سرپرستی

حضرت مولانا محمد امجد الاسلام قاسمی  
حضرت مولانا خالد سیف اللہ رحمانی دامتہ

سائر اثرات  
مفت اسلام حضرت مولانا سید ابوالحسن علی Nadwi  
مفتی اعظم پاکستان جناب مولانا رفیع عثمانی صاحب مدظلہ العالی  
شیخ الاسلام جناب مولانا محمد تقی عثمانی صاحب مدظلہ العالی

اس ایڈیشن کی خصوصیات: پہلے چند طبع شدہ جلدوں میں فقہ اکیڈمی نے جو ترمیمات، اضافات و اصلاحات کی ہیں، اس جدید ایڈیشن میں وہ اور اسلامی فقہ اکیڈمی کے فیصلے بھی آخر میں شامل کیے گئے ہیں۔ یہ کتاب کا سائر اس کے موضوع کی اہمیت کو سامنے رکھ کر دیگر فقہی کتب کے سائر کے مطابق بڑا کر دیا گیا۔ یہ کمپیوٹر کمپوزنگ کا معیار تمام جلدوں کا یکساں رکھا گیا۔ یہ امید ہے کہ انشاء اللہ دیگر علمی موضوعات پر بھی مزید مباحث و تحقیقات شائع کی جائیں گی۔

کیلئے وقف کی اہمیت اور طریقہ کار۔ مختلف النوع ملازمتیں اور ان کے احکام  
جلد 15 اعضاء کی پیوند کاری شریعت کی روشنی میں۔ ضبط ولادت  
اسلامی نقطہ نظر سے۔ پلاسٹک سرجری۔ اعضاء و اجزاء انسانی کا عطیہ۔  
جلد 16 قتل پہ جذبہ رحم (تخصیص یا) / دماغی موت۔ مصنوعی آلہ تنفس۔  
ڈی این اے ٹیسٹ۔ طبی اخلاقیات (دائرے اور ضابطہ فقہ اسلامی کی روشنی میں)  
جلد 17 تعلیم کے لئے قرض کا حصول۔ علم معاشیات اور اسلامی معاشیات  
تفریح و سیاحت اور شرعی احکام و ضوابط۔ انکیشن سے مربوط شرعی مسائل۔  
جلد 18 اسلام میں بچوں کے حقوق۔ معذوروں اور بوزحوں کے حقوق۔  
جلد 19 خاندانی نظام اور خواتین کے حقوق۔ قیدیوں کے حقوق  
(قیدیوں کے ساتھ برتاؤ کا عالمی معیار)۔ مشترکہ و جداگانہ خاندانی نظام۔  
جلد 20 ضرورت و حاجت سے مراد اور احکام شرعیہ میں ان کا لحاظ۔  
عرف و عادات کا شریعت میں اعتبار۔ اسلام اور امن عالم (امن و سلامتی کی اہمیت)  
جلد 21 مقاصد کے تعین اور اثبات۔ مقاصد شریعت عصری تناظر  
میں۔ احکام شرعیہ میں تبدیلی حقیقت کے اثرات۔ بین مذہبی مذاکرات  
کے اصول و آداب۔

جلد 22 حدیث ضعیف۔ اصول و احکام / تعارف۔ قرآن کریم کے متن  
اور ترجمہ کی اشاعت اور بریل کوڈ۔ احکام و مسائل

جلد 23 اختلاف رائے اور وحدت امت۔ اہل کتاب سے متعلق  
مسائل و احکام

جلد 24 ہبہ میراث و وصیت سے متعلق جدید اہم مسائل  
جلد 25 غذائی مصنوعات کا حکم اور حلال سرٹیفکیٹ کا اجراء۔ نشہ آور

اشیاء کی تجارت اور استعمال کے شرعی احکام  
جلد 26 شہریت اور اس سے متعلق بعض مسائل۔ غیر مسلم ممالک میں

آباد مسلمانوں کے کچھ اہم مسائل۔ سماجی مسائل اور علمائے ہند کے  
فیصلے۔ نئے مسائل اور فقہ اکیڈمی کے فیصلے۔

جلد 27 سونا چاندی کی تجارت۔ زمین و جائیداد کی خرید و فروخت۔  
سرکاری ایکسپوزیٹوں سے استفادہ۔

جلد 28 ماحولیاتی و صوتی آلودگی، شرعی نقطہ نظر سے۔

جلد 1 آبی وسائل اور ان سے متعلق شرعی احکام۔ مسافت سفر کا  
آغاز۔ وطن اصلی کے ساتھ دوسری جگہ مستقل قیام اور قصر و اتمام کے احکام

جلد 2 نوافض صوم سے متعلق نئے مسائل۔ حج و عمرہ / موجودہ حالات  
کے پس منظر میں۔ رمی جمار کے اوقات۔

جلد 3 سونے اور چاندی کا نصاب۔ زکوٰۃ کے جدید اہم مسائل۔  
مصرف زکوٰۃ فی سبیل اللہ (اصول و آداب)

جلد 4 عشر و خراج، عصر حاضر کے چند اہم مسائل۔ ہندو پاک کی  
ارضی کا شرعی حکم۔ اموال زکوٰۃ کی سرمایہ کاری۔ رویت ہلال یا وجوہ

قمر کا مسئلہ شریعت کی روشنی میں۔  
جلد 5 قربانی کے ایام و اوقات اور اس سے متعلق شرعی احکام۔

ذبیحہ کے شرعی احکام۔ مٹینی ذبیحہ فقہ اسلامی کی روشنی میں۔  
جلد 6 نکاح میں شرط اور مشروط مہر فقہ اسلامی کی روشنی میں۔

جبری شادی کا مسئلہ اور احکام، شقاق بین الزوجین کی وجہ سے فسخ نکاح۔  
جلد 7 حالت نشہ کی طلاق۔ غیر مسلم ملکوں میں عدالتوں کی طلاق۔

مباحث فقہیہ  
جلد 8 پانی میں رہتے ہوئے مچھلی کی خرید و فروخت۔ بیع و فاء، موجودہ  
معاشی تناظر میں۔ قسطوں کی بنیاد پر خرید و فروخت۔

جلد 9 کاروبار میں اولاد کی شرکت۔ قبضہ کی حقیقت اور قبضہ سے پہلے  
خرید و فروخت۔ حقوق و منافع کی خرید و فروخت۔ گہڑی سے متعلق شرعی احکام

جلد 10 غیر سودی بینکاری۔ ضرورت اور طریقہ کار۔ تورق اور  
موجودہ اسلامی بینک، شرعی نقطہ نظر سے بینک سے جاری ہونے والے

مختلف کارڈ کے شرعی احکام۔ بینک انٹرنسٹ و سودی لین دین۔  
جلد 11 کرنسی نوٹ کی شرعی حیثیت۔ دو ملکوں کی کرنسی کا تبادلہ اور

ہندوستان میں انشورنس بلویل مدتی قرضے اور موجودہ کرنسی۔  
جلد 12 شریعت کے دائرہ میں انشورنس (کافل) کی صورت، میڈیکل

انشورنس۔ شیئرز و کمپنیز کی شرعی حیثیت، خواتین کی ملازمت سے متعلق احکام  
جلد 13 عقد و تصنع کے مسائل۔ نیٹ ورک مارکیٹنگ، شرعی نقطہ نظر

جلد 14 وقف کے احکام و مسائل۔ موجودہ اہم سماجی مسائل کے حل

دارالاشاعت قیمت عملییت = 32000/ ڈیجیٹل رقم روانہ کرنے پر رہائی قیمت = 16000/ (مع تراجم و تخریج)  
آڈیو و آئی ایم ایچ ریلوے گریجویٹ کونسل 021-32631861، 32213768 Darul-Ishaat 0306-1559622 ishaat@cyber.net.pk



# نقد و تبصرہ

تبصرے کے لیے ہر کتاب کے دو نسخے ارسال فرمائیے

تبصرہ نگار کا مؤلف کی رائے سے متفق ہونا ضروری نہیں

نام کتاب	..... اہکار الأفكار فی اصول الإکفار المعروف اصول تکفیر
نام مؤلف	..... مفتی عبید الرحمن صاحب
ضخامت	..... ۴۳۰ صفحات، عمدہ طباعت - قیمت: درج نہیں
ناشر	..... مرکز البحوث الاسلامیہ - مردان

کسی شخص پر کافر ہونے کا حکم کب لگایا جاسکتا ہے؟ اس موضوع پر عربی اور اردو میں متعدد کتابیں وجود میں آچکی ہیں، امام العصر علامہ انور شاہ کشمیری، رحمۃ اللہ علیہ، کی "اکفار الملحدين" اور مفتی اعظم پاکستان حضرت مولانا مفتی محمد شفیع صاحب، رحمۃ اللہ علیہ، کی "ایمان اور کفر قرآن کی روشنی میں" اس بارے میں خاصی معروف اور بے حد مفید کتابیں ہیں۔

زیر نظر کتاب "اہکار الأفكار فی اصول الإکفار" بھی اسی موضوع پر تحریر کی گئی ہے۔ اس میں حقدین و متاخرین کی گرانقدر تصنیفات سے استفادہ کرتے ہوئے تقریباً تمام عنوانات پر دلائل کے ساتھ کلام کیا گیا ہے۔ ایمان کی لغوی و اصطلاحی تعریف، کفر کی لغوی و اصطلاحی تحقیق، کفر و تکفیر کی شرائط، موانع اور اس بارے میں افراط و تفریط کی اصلاح، ضروریات دین کا مفصل تعارف، تکفیر کا جامع اور منضبط ضابطہ، استحلال و استحکاف کی شرائط اور مختلف صورتیں، سیکولرازم کی تاریخ، اہداف اور شرعی حکم، اس طرح کے بہت سے عنوانات پر بڑی محنت کے ساتھ عمدہ بحث کی گئی ہے۔

اس اہم جدوجہد پر فاضل مؤلف مبارکباد کے مستحق ہیں کہ انہوں نے اہل علم کے لئے بہت مفید کام کیا



ہے، اردو اسلوب اور تعبیر میں بہتری کی ضرورت ہے۔ تاہم موجودہ حالت میں بھی کتاب قابل استفادہ ہے، امید ہے کہ "اصول تکفیر" کے موضوع سے دلچسپی رکھنے والے علماء و طلبہ اس کتاب کی کما حقہ قدر دانی فرمائیں گے۔

(ابومعاز)

نام رسالہ	..... سوتے وقت کے مسنون وظائف
نام مؤلف	..... مولانا عبدالعزیز صاحب
ضخامت	..... ۸۴ صفحات، عمدہ طباعت، قیمت: درج نہیں۔
ناشر	..... مکتبہ خادم الحدیث کراچی۔
ملنے کا پتہ	..... ادارۃ المعارف کراچی ۱۴

ایک حدیث میں آنحضرت صلی اللہ علیہ وسلم نے ارشاد فرمایا کہ: جو شخص اللہ تعالیٰ کے ذکر کے بغیر سویا تو یہ سونا قیامت کے دن اس کے لئے باعثِ حسرت و افسوس ہوگا، اس لئے احادیث طیبہ میں سوتے وقت اذکار و اوراد پڑھنے کی ترغیب وارد ہوئی ہے، زیر نظر رسالے میں ایسے تمام اذکار عربی متن، اردو ترجمے اور فضائل کے ساتھ جمع کر دئے گئے ہیں۔ آخر میں عربی الفاظ میں تمام معمولات یکجا بھی درج کر دئے گئے ہیں تاکہ انہیں پڑھنا آسان ہو۔ تمام گھرانوں میں ان مسنون وظائف کے پڑھنے کا اہتمام ہونا چاہئے۔

(ابومعاز)

نام کتاب	..... راحت حاصل کیجئے
نام مؤلف	..... الشیخ ابراہیم بن عبداللہ الحامزی
نام مترجم	..... عبدالماجد۔ فاضل جامعہ دارالعلوم کراچی
ضخامت	..... ۱۸۱ صفحات، عمدہ طباعت، قیمت: درج نہیں۔
ناشر	..... مکتبہ بیت العلم اردو بازار کراچی

انسان کی زندگی میں خوشیاں بھی آتی ہیں اور پریشانیاں بھی، خوشیوں میں گم ہو کر انسان انہی کو اصل سمجھنے لگتا ہے اور پریشانیوں میں جزع فزع کرنے لگتا ہے، مگر کامیاب شخص وہ ہوتا ہے جو آزمائش اور پریشانی پر صبر کر کے اللہ تعالیٰ کی طرف رجوع کرتا ہے اور اس کی رضا کی فکر میں لگا رہتا ہے اور راحت کے حصول کے لئے



دعائیں کرتا رہتا ہے۔

اس مقصد کو حاصل کرنے کے لئے مدرسہ بیت العلم نے پہلے حضرت ابراہیم بن عبد اللہ الحازمی کی کتاب "الفرج بعد الشدة" کا اردو ترجمہ "پریشانی کے بعد راحت" کے نام سے شائع کیا تھا، اب اس کتاب کا دوسرا حصہ "حصول راحت کے لئے دعائیں و واقعات" کے عنوان سے شائع کیا گیا ہے، اس کتاب میں ایسے واقعات اور دعاؤں کو جمع کیا گیا ہے جنہیں پڑھ کر ان شاء اللہ تعالیٰ:

①۔۔۔ پریشانی میں مبتلا شخص کے دل کو تسلی ہوگی۔

②۔۔۔ تکلیف میں مبتلا شخص کو صبر پر قائم رہنا آسان ہوگا، اور

③۔۔۔ دعاؤں کے ذریعہ مصیبت زدہ شخص کے مسائل حل ہوں گے۔

(ایمعاذ)

مسنون اعمال و اورواد کا معمول ہر حال میں نافع ہے۔

نام کتاب ..... تذکرۃ الشریف (نظر ثانی اور اضافہ شدہ نسخہ)

نام مرتب ..... قاری تنویر احمد شریفی

ضخامت ..... ۵۷۶ صفحات، عمدہ طباعت، قیمت: درج نہیں۔

ناشر ..... مکتبہ رشیدیہ بالمقابل مقدس مسجد، اردو بازار کراچی

حضرت مولانا قاری شریف احمد صاحب، رحمۃ اللہ علیہ، شیخ الاسلام حضرت مولانا سید حسین احمد صاحب مدنی، رحمۃ اللہ علیہ، کے مرید، حضرت مولانا حامد میاں صاحب، رحمۃ اللہ علیہ، کے خلیفہ مجاز، جامع مسجد شیشی کراچی کے امام و خطیب تھے، آپ ۱۳۳۲ھ (۱۹۱۴ء) میں کیرانہ ضلع مظفر نگر انڈیا میں پیدا ہوئے، حافظہ رحمت اللہ کیرانوی کے پاس قرآن کریم حفظ کیا۔ اس کے بعد مدرسہ امینیہ دہلی، دارالعلوم دیوبند، مدرسہ عالیہ فتح پوری دہلی میں ابتدائی اور متوسطہ کی تعلیم حاصل کی، پھر جامعہ اسلامیہ تعلیم الدین ڈابھیل تشریف لے گئے اور وہاں ۱۹۳۹ء میں دورۂ حدیث کیا۔ حضرت علامہ شبیر احمد عثمانی رحمۃ اللہ علیہ آپ کے خاص اساتذہ کرام میں سے تھے۔ آزادی سے قبل دہلی میں حوض والی مسجد، نئی سڑک میں مدرسہ تعلیم القرآن قائم کر کے دینی خدمات انجام دیں، آزادی کے بعد پاکستان تشریف لے آئے اور کراچی شہر کی شیشی ریلوے اسٹیشن کی مسجد میں



امامت و خطابت کے ساتھ جامعہ تعلیم القرآن شریفیہ کے ذریعے قرآن کریم کی تعلیم کا سلسلہ جاری فرمایا، جس نے بڑی مقبولیت حاصل کی اور سینکڑوں بچوں نے اس ادارے سے حفظ قرآن کریم کی سعادت حاصل کی۔

ساری زندگی خدمت قرآن کو اوڑھنا بچھونا بنائے رکھا اور تادم حیات اس سے وابستہ رہے، پاکستان آنے کے بعد عملی سیاست کو بالکل خیر باد کہہ دیا تھا، ایک مرتبہ مولانا سید عطاء اللہ شاہ بخاری، رحمۃ اللہ علیہ، کو معلوم ہوا کہ حضرت قاری صاحبؒ کراچی میں قیام پزیر ہیں تو کراچی آمد پر شاہ جیؒ نے پیغام بھجوایا کہ تلاوت کے لئے جلسے میں تشریف لائیں، حضرت قاری صاحب نے بڑے ادب کے ساتھ عرض کیا کہ: "حضرت میں سیاست ہندوستان چھوڑ آیا ہوں"۔ (ص: ۵۱۳)

طویل علالت کے بعد ۲۱ ربیع الثانی ۱۴۳۲ھ (۲۷ مارچ ۲۰۱۱ء) کو تقریباً سو سال کی عمر میں وفات فرما گئے۔ انا لله وانا الیہ راجعون۔ حضرت قاری صاحب، رحمۃ اللہ علیہ، کے نبیرہ محترم جناب مولانا تنویر احمد شریفی صاحب، زید مجدہ، نے اپنے دادا محترم کے مفصل حالات لکھ کر بہت اہم خدمت سرانجام دی ہے اور علمی حلقوں پر بڑا احسان فرمایا ہے، شروع سے لے کر آخر تک کے تمام واقعات بڑی جامعیت کے ساتھ عمدہ انداز میں تحریر فرمائے ہیں جن کا مطالعہ کرنے سے ایک قابل رشک زندگی سامنے آتی ہے جو بطور خاص درس و تدریس سے وابستہ حضرات کے لئے نمونہ کی حیثیت رکھتی ہے۔

حضرات اساتذہ کرام سے، اختلاف رائے کے باوجود، ادب و احترام کا تعلق قائم رکھنا، معاصر علماء کرام کے ہاں آمد و رفت رکھنا، ان کو اپنے ہاں تشریف لانے کی دعوت دینا، ان سے مشاورت کا اہتمام کرنا اس طرح کی ایسی بہت سی اہم باتیں ہیں جو حضرت قاری صاحب مرحوم کی حیات سے حاصل ہوتی ہیں۔ امید ہے کہ حضرات مدرسین اور طلبہ مدارس اس مفید سوانح سے راہنمائی حاصل کریں گے۔ اللہ تعالیٰ توفیق عطا فرمائے اور جناب فاضل مؤلف کو ان کی اس بہترین کاوش پر جزائے خیر عطا فرمائے۔ آمین۔ (ابومعاذ)

نام کتاب ..... السیاح الجاری الی جنة البخاری المعروف تقریر علامہ کشمیری، رحمۃ اللہ علیہ

افادات ..... علامہ سید محمد انور شاہ صاحب کشمیری، رحمۃ اللہ علیہ

رشحات قلم ..... حضرت مولانا حکیم عبدالحلیم خفی سردار پوری ملتانی، رحمۃ اللہ علیہ

ضخامت ..... جلد اول: ۳۸۲، صفحات، جلد دوم: ۳۷۰ صفحات



جلد سوم: ۲۴۰، صفحات، قیمت: درج نہیں

ناشر ..... مکتبہ عشرہ مبشرہ ۳۸، غزنی سٹریٹ اردو بازار لاہور

باہتمام ..... دارالتصنیف والتحقیق، فیصل آباد

حضرت مولانا حکیم عبدالحلیم سردار پوری ملتانی، رحمۃ اللہ علیہ، دارالعلوم دیوبند کے فاضل اور امام العصر علامہ سید محمد انور شاہ کشمیری، رحمۃ اللہ علیہ، کے تلمیذ رشید تھے۔ ۱۳۴۱ھ میں علامہ کشمیری، رحمۃ اللہ علیہ، سے صحیح بخاری پڑھی اور اپنے استاذ محترم کے درس کو بڑے حقیقت کے ساتھ آسان عربی میں ضبط کیا۔ افادہ عام کے لئے اس درس کو منظر عام پر لانے کی ضرورت تھی چنانچہ مولانا حکیم عبدالحلیم صاحبؒ کے فرزند مولانا محمد قاسم صاحبؒ نے اس کی تصحیح کی، حضرت مولانا محمد عیسیٰ گورمانیؒ نے نظر ثانی کی اور مولانا حکیم ضیاء الرحمن ناصر صاحبؒ نے ترتیب تزئین کر کے اسے شائع کیا۔

درس کا انداز عام فہم ہے جس کا مطالعہ کرنے سے ائمہ کرام کے صحیح اقوال کے ساتھ ساتھ امام بخاری، رحمۃ اللہ علیہ، کے موقف کا پتہ چلتا ہے اور حل کتاب میں مدد ملتی ہے، ان مخفی افادات کو زیور طبع سے آراستہ کرنے پر یہ حضرات مبارکباد اور تحسین کے حقدار ہیں۔ سرورق دیدہ زیب، کاغذ عمدہ اور جلد مضبوط ہے۔ علم حدیث سے شغف رکھنے والے حضرات کے لئے عموماً اور صحیح بخاری کی تعلیم و تعلم سے وابستہ اساتذہ کرام اور طلبہ کے لئے خصوصاً یہ ایک نادر تحفہ ہے۔ اللہ تعالیٰ علامہ کشمیری، قدس سرہ، کے دیگر افادات علمیہ کی طرح اس مفید تقریر کا فیض بھی عام و تمام فرمائے۔ آمین۔

(ابومعاز)

☆☆☆



# اسپیشل ورائٹی

100% خالص اعلیٰ عود  
عود ہندی، عود کبوزی، عود السکنی،  
عود لاؤسی، عود العجیر

اعلیٰ شامہ کی اقسام  
شامہ العنبر، محسن شامہ، زعفرانی شامہ

دینی اور سعودی عرب کی مشہور کمپنیز مثلاً  
اجمل، الحرمین، رصاصی، خدن لچ وغیرہ کے  
پیک عطورات، پرفیومز اور باڈی اسپرےز

عطریات کیلئے فینسی بوتل، کرٹل بوتل،  
عود کی لکڑی، بخور کی ٹکیہ، بخور اسٹک،  
اگر جتی (عود اصندل اسٹک اگلاب)،  
الیکٹریک بخور دان، فینسی بخور دان،  
آرٹ فریشنرز، باڈی اسپرےز وغیرہ

اطیب الطیب

## عبیر الحرمین للطور

اعلیٰ ونفیس عطریات کا مرکز

اعلیٰ سعودی عطورات

مشک ابیض، مخلط الحرم، صفا، عطر کعبہ، مسک الحرم، حبہ، العجیر، برکہ،  
سلطان، الانصار، مخلط العجیر، قل سعودی، فواکہ مکہ، عود ابیض، سلور عود

دینی شامہ کی عطورات

حجر اسود خندی، شامہ جدید، مشک، مشک عنبر، خس، روح خس، اعلیٰ گلاب،  
موتیا، جمیلی، روح مجموعہ، صندل، صندل گلاب، کچی کلی، رات کی رانی

الکحل ہے پاک اعلیٰ ورائٹی کے ہر طبیعت

مثلاً Carbon, Carbon Night, Black Noir, Ice Man & Women  
Every Man, Every One, Dark Night, Miami, Decent, وغیرہ  
(Non Alcoholic) پرفیومز کی وسیع رینج دستیاب ہے۔

پتہ: دکان نمبر 5، ایشین اپارٹمنٹ، بالمقابل اشرف المدارس، گلشن اقبال، بلاک 2، کراچی

موبائل نمبر: 0314-2250500, 0333-3640446

Email: abeerulharamain@yahoo.com facebook/abeer\_ul\_haramain

بذریعہ کوریئر بیرون شہر پارسل کی سہولت موجود ہے۔